

לעפענסבעשרייבונגען א א א
פון בעריהמטע מעננער א א א


מעיערבעער

דער אפּערא קעניג.

זיין לעבען, זיינע אפּערען און
מוזיקאלישע אויפטואונגען.



פון פיליפ קראנץ



444

Copyright, 1907,
By the International Library Publishing Co.

מעיערבער.

אינלייטונג.

דיא דייטשע אידען און דיא פראנצויזישע רעוואָלוציאָן.

דער געניאלער קאמפאָזיטאָר יעקב מעיערבער איז געבאָרען געוואָרען אין דער צייט, ווען די גרויסע פראנצויזישע רעוואָלוציאָן האָט זיך אריבערגעריסען דעם גרענעץ און האָט גענומען שטורמען איבער גאנץ אױראָפּאַ. די קלאַנגען פון דער מאַרשאַליעזע, וועלכע איז פערפאסט געוואָרען פון דעם פראנצויזישען אָפיצער רוזשע דע-ליל צו בעגייסטערן די רעוואָלוציאָנערע, אַרמעען אין דעם קאמפף געגען די מלכים און אלע אונטערשטיצער פון דער מיטעל-אַלטערליכער אָרדנונג, האָבען אַלץ מעהר געוועקט די פעלקער און זיי גערופען צו פרייהייט. די אידעען פון פרייהייט, גלייכ-הייט און ברידערליכקייט, וועלכע די רעוואָלוציאָנערע פראנצויזישע רעפובליק האָט געזוכט צו פערווירקליכען אין לעבען, האָבען אויפ-גערודערט די גאַנצע וועלט. דער טריקאָלאָר — די דריי-פאַרביגע פאַהן פון דיזער רעוואָלוציאָן אלס סימבאָל פון די אָנגעקײנדיגטע פרייהייט, גלייכהייט און ברידערליכקייט פון אלע מענשען, פעל-קער און ראַסען — האָט אָנגעפאַנגען זיין זיעגרייכען מאַרש איבער אלע אױראָפּעאישע לענדער.

עס איז געווען די געוואָלדיגע געבורט פון אַ נייער וועלט אין דעם שוים פון דער אַלטער, אַ וועלט, וועלכע האָט פערשפראַכען אזוי פיעל גליקען און וועלכע האָט צוגעצויגען די הערצער פון אלע אונ-טערדריקטע און ערנידריגטע. עס איז איבריג צו זאָגען, אז די

אידען, וועלכע האָבען אזוי שרעקליך געליטען אין פינסטערן מיט-טעלאַלטער און וועלכע זיינען אין ערגעץ ניט אנערקענט געווען פאר גלייכבערעכטיגטע בירגער, אפילו ווען די פינסטערע וואַלקענס פון קאטאָליציזמוס זיינען צויאָגט געוואָרען דורך די פרייע פילאָ-זאָפיע, רעפאָרמאציאָן און ענטוויקלונגען פון קונסט און וויסענ-שאפט, האָבען בעזאָנדערס סימפאטיזירט מיט די שטרעבונגען פון דער פראַנצויזישער רעוואָלוציאָן. פאַר זיי איז געוועזען אַן אמת'ע ישוועה, מען קען זאָגען, משיח'ס צייטען. עס איז גענוג צו וואַרפען אַ קורצען בליק אויף דער לאַגע פון אירען פאר דעם שטורם פון דער באַסטיליע און נאכדעם, אום צו פערשטעהן וואָס פאר אַן אונגעהויערע איבערקעהרעניס דיזע רעוואָלוציאָן האָט אַרויסגע-רירט פֿען ניט נאָר אין די בעציהונגען פון אַלע ציוויליזירטע פֿעלקער צו אירען, זאָנדערן אויך אין אירישען פאָלק גופא.

פון די רייהען פון די ניעדערגעשלאָגענע, פערפינסטערטע און אונטערדריקטע אירען האָבען זיך באַלד ארויסגעהויבען פיעלע, ווע-מעס נעמען זיינען וועלטבעריהמט געוואָרען, וועלכע האָבען ניט נאָר געלאַנצט אין קונסט, ליטעראטור און פילאָזאָפיע, זאָנדערן האָבען אויך בעזאָנדערס קרעפטיג פערקערפערט אין זיך די פרייהייטליכע שטרעבונגען פון דער נייער צייט. ספּעציעל האָבען אויפגעלעבט די אירען אין דייטשלאַנד אונטער דער פרייהייטס-גלאַקע, וועלכע האָט אָבגעקלונגען פון פראַנקרייך. דערצו זיינען זיי פאַרבשרייטעט גע-ווען דורך די טהעטיגקייט פון משה מענדעלסאָהן און לעססינג (*). דער אָנפאַנג פון 19טען יאָרהונדערט איז געווען די גלענצענדסטע רענעסאַנס (אויפֿלעבונג)-צייט פון דייטשע אירען, זייער גייסטיגער תחית המתים. פון פערשפרייטער פון תלמוד און בלינדע אָרטאָדאָקסיע, ווי זיי זיינען געווען אין מיטעלאַלטער, זיינען זיי געוואָרען די פערשפרייטער פון אויראָפּעאישע בילדונג און השכלה צווישען זייערע ברידער אין הינטערשטעליגע לענדער. דער פריי-

(*) זעהט זייערע ביאָגראַפיען, ארויסגעגעבען פון דער אינטער-נאַציאָנאַלער ליברערי פאָבלישונג קאָמפּ.

הייטס-גייסט, וועלכער איז איינגעפלאַנצט און איינגעוואָרצלט געוואָרען דורך די פראנצויזישע רעוואָלוציאָן, האָט געפונען אין זיי די טרייעסטע, גלענצענדסטע און איינפלוסרייכסטע קעמפפערס. מיט זייערע געניאלע קעפ און מעכטיגע פערדערס האָבען זיי גע- האָלפּען צו צוטרייסלען די זיילען פון דער אלטער געזעלשאַפט און אויפצושטעלען די זיילען פון דער נייער געזעלשאַפט.

איינער פון דיזע מערקווירדיגסטע זשעניען, וועלכע זיינען אין יענער צייט ארויס פון די דייטשע אידען, איז יעקב מעיערבערער. דאָס וואָס היינט איז געווען אין דער פאָעזיע, בערנע אין דער פובלי- ציסטיק, דאָס איז ער געווען אין דער מוזיק, בעזאָנדערס אין דער אָפּערן-מוזיק. ער איז געווען, קען מען זאָגען, א רעוואָלוציאָנער אויף דעם מוזיקאלישען וועג, ניט נאָר ווייל ער האָט מיט זיין גלענ- צענדען זשעניע איינגעפיהרט פיעלע וויכטיגע ענדערונגען אין אָפּע- רעס, זאָנדערן ווייל ער האָט זיי געדיכטעט, ווי אַ מענש מיט אַ פרייען גייסט, ווי אַ מענש, וואָס האָט זיך אָבגעטרייסעלט פון פאָר- אורטהיילע, ווי אַ וועלטמענש צו דער גאנצער וועלט.

ריכארד וואַגנער און אַנדערע אַנטיסעמיטישע מוזיקאַנטען האָבען איהם בעשולדיגט, דאָס אין זיינע קאָמפאָזיציאָנען האָט ער אריינגעצויגען אידישע מעלאָדיען; אָבער דאָס איז ניט ריכטיג. מעיערבערער איז אייגענטליך נאָר געווען אַ איר מיט'ן נאָמען. די אומישטענדען, אונטער וועלכע ער איז ערצויגען געוואָרען, האָבען גאנץ וועניג געקענט פיהרען צו דער ענטוויקלונג פון אידישע גע- פיהלען און שטרעבונגען אין איהם. עס איז איבערהויפט געווען די צייט, ווען די געבילדעטע אידען האָבען זיך געוואָלט וואָס ענגער אַסימילירען מיט די פעלקער, צווישען וועלכע עס איז זיי אויסגע- קומען צו לעבען. אין דעם ענטהוואַזמוס, וואָס די ניי-געבאָרענע פאָליטישע פרייהייטען האָבען ארויסגערופען, האָט מען פערגעסען אָן די נאַציאָנאַלע און רעליגיעזע פאָראורטהיילע, וועלכע האָבען שפּעטער געפונען אַ ביטערן און זעהר טרויעריגען אויסדרוק אין אַ- טיסעמיטיזמוס. מען האָט דאָן געטרוימט, אז עס איז גאָר נאָ- הענט די צייט, ווען אלע מענשען וועלען זיין פריי און לעבען ווי

ברידער, ווען קאסמאפאליטיזמוס וועט פערנעהמען דעם פלאץ פון נאציאנאליזמוס.

דאס זיינען געווען די קינדער־יאהרען פון פאליטישע פרייהייטען. עס האָט געשיינט, אז מען דארף נאָר זיי איינפיהרען, אום עס זאָל קומען א סוף צו אלע אלטע צרות און פאָראור־טהיילע; עס האָט זיך געדוכט, אז עס איז גענוג צו ערקלערען רע־ליגיעזע פרייהייט, אום עס זאָל ווירקליך הערשען טאָלעראַנץ; עס האָט זיך געדוכט, אז מען דארף נאָר ערקלערען פרעס־פרייהייט, פערזאמלונגס־פרייהייט און גלייכהייט פון יעדען מענשען פאַר'ן געזעץ, אז אלע זאָלען געהאָלפּען ווערען, אז אלע זאָלען זיין צו פריעדען, אויב ניט גליקליך אויף דיזער זינדיגער וועלט. זעהר וועניגע האָבען דאָן פאָראויסגעזעהן די ביטערע ענטטוישונגען פון די נעכסטע דורות, ווען פאליטישע פרייהייטען זיינען שוין ערוואָר־בען געוואָרען נאָך בלוטיגע קעמפּע און ווען מען האָט געמוזט אָנפאנגען א קאמפּף אויך פיר עקאָנאָמישע גלייכהייט.

דער קלאַס אידען, צו וועלכען מעיערבערס עלטערן האָבען געהערט, זיינען געווען בעזאָנדערס פערבלענדעט מיט אזעלכע האָפנונגען. זיי זיינען געווען זיכער, אז די צייטען פון אינטאָלעראַנץ, פון יודענפערפאָלגונגען זיינען פאָראייבער. זיי האָבען דאָרום געפרעדיגט אַסימילאַציאָן ביז צו די ווייטעסטע גרענצען און האָבען אזוי ערצויגען זייערע קינדער, אז אויסער אידישע נעמען איז ביי זיי נאָר נישט געבליעבען פון יודענטהום. א טהייל האָבען זיך איינפאָך געטויפט, אום זייער אַסימילאַציאָן זאָל זיין אַ פאָלשטענדיגע.

מעיערבער האָט ניט דורכגעמאַכט דיעזע אַסימילאַציאָנס־טויפּע, ווי מענדעלסאָהן־באַרטהאָלדי, דער אַנדערער אידיש־דייטשער מוזיקאלישער זשעניע, נאָר אין אלע היגזיכטען איז ער געווען א קינד פון זיין צייט און פון זיין קלאַס, ווי מיר וועלען עס זעהען אין די נעכסטע קאפיטלעך.

זיין פאמיליע און ערציהונג.

זעלטען ווען עס טרעפט, אז א זשעניע ווערט געבאָרען אין אַ גאָלדענע העמדעלע. געוועהנליך איז די נויט זיין צווייטע מוטער, און ער מוז פיעל ליידען אין זיינע יונגע יאָהרען איידער איהם גע-לינגט זיך דורכצוברעכען א וועג אין דער גרויסער וועלט און צו צייגען וואָס ער קען. ניט איין זשעניע איז פריהציטיג אַרײַנגע-יאָגט געוואָרען אין קבר אָדער איז צו גרונדע געגאָנגען אין דעם שווערען און ביטערען קאמפף מיט ארמוטה און אנוויסענהייט. מיר ווייסען נאָר פון די טאַלענטען און זשעניען, וועלכע זיינען אין שטאַנד בייצוקומען אלע שטערונגען אויף זייער וועג און ווערען בעריהמט; אָבער פון די געפאַלענע, צובראָכענע, בעזיעגטע — ווער ווייס פון זיי אויסער זייערע נאָהענטסטע קרובים און פריינד? מעיערבער איז ערשיענען אויף דער וועלט אונטער אַ גליקליכען שטערן. ער איז געווען דאָפעלט מזל'דיג. ניט נאָר האָבען זיינע עלטערן געהערט צו די רייכסטע אידישע פאמיליען אין בערלין, זאָנדערן זיין מוטער איז געווען א זעלטען ערעלע און הויך-געביל-דעטע דאמע. אין דיזער בעציהונג קען זיך מיט איהם פערגליי-כען נאָך איין אידישער זשעניע, אויף א מוזיקאנט — מענדעלס-זאָהן-באַרטהאָלד. ביידע האָבען פערבראכט אזא גליקליכע יו-גענד, ווי נאָר קינדער פון זעהר רייכע עלטערן קענען עס האָבען. קיין זאך האָט זיי ניט געפעהלט, קיין זאך איז ניט שווער געווען צו שאַפען פאַר זיי, אבי זיי זאָלען קענען ענטוויקלען זייערע איינ-געבאָרענע טאַלענטען און זיך אָנגעבען מיט לייב און זעעלע צו זייער געליעבטע קונסט. מענשען מיט מיטעלמעסיגע פעהיגקיי-טען און געוועהנליכע טאַלענטען וואָלטען געקענט ווערען גרויס

אונטער אועלכע העכסט גינסטיגע אומשטענרען, בפרט נאך זשעניען.

מעיערבעער'ס פאטער איז געווען א באנקיר און דערצו האָט ער נאך געהאט א גרויסע צוקער-פאַבריק. דער פאַמיליען-נאָמען איז געווען בער, אָבער מען האָט געמוזט צוועצען דעם נאָמען מעיער נאכדעם וויא א רייכער פערוואַנדטער, א געוויסער מעיער, איז גע- שטאַרבען, איבערלאָזענדיג זיין פערמעגען מיט דער בעדינגונג, אז זיין נאָמען זאָל פערבונדען ווערען מיט דער פאַמיליע בער. מע- יערבעער'ס פאָטער איז אלזאָ נאך רייכער געוואָרען דורך די ירושה. וואָס אנבעלאנגט צו זיין מוטער, איז זי געווען די טאָכטער פון דעם רייכסטען בערלינער איד, ליפמאַן מעיער וואָלף, און האָט זיך אויס- געצייכענט מיט איהר בילדונג, שעהנהייט און פילאַנטראָפיע.

אין זייער הויז פלעגען זיך צוזאמענקומען די גרעסטע קינסט- לער, שרייבער און געלעהרטע פון בערלין. זיי האָבען געהערט צו דעם נייעם דור און האָבען מייסטענס געזוכט צוצוציהען פרייגעזאָ- נענע קריסטען. וועגען מעיערבעער'ס מוטער שרייבט היינריך היינע, וועלכער האָט בעזוכט איהר רייכען סאַלאָן, אזוי: „עס געהט נישט אוועק א טאָג, אז זי זאָל נישט העלפען אן אַרימאָן. עס שיינט אזוי ווי זי קען נישט רוהיג איינשלאָפּען אָהן צדקה. זי שטיצט יעדען איינעם, אירען, קריסטען, טערקען און אפילו אונגלויביגע פון דעם ניעדריגסטען סאָרט. זי איז אונערמיערליך אין וואָהלטהעמטיגע זאכען און בעטראַכט עס הפנים אלס דעם העכסטען ציעל אין איהר לעבען.“

בעזאָנדערס האָט זי, ווי אויך איהר מאן, וועלכער איז געווען א ליידענשאפטליכער ליבעהאָבער פון מוזיק, געשטיצט מוזיקער און פאָעטען. זייער הויז, קען מען זאָגען, איז געווען פול מיט מו- זיק, זאָ דאָס דער צוקינפטיגער קאָמפאָזיטאָר פון „הוגענאָטען“ האָט פון זיינע אינגסטע יאָהרען, פשוט גערערט, זיך געבאָרען אין מוזיק. מען האָט איהם נאָטירליך געגעבען די בעסטע ערציהונג, וואָס רייכטהום אין א גרויסער ציוויליזירטער שטאָדט קען צושטע- לען. זיין מוטער פלעגט אַליין גוט און קלוג אויפפאַסען אויף די

ערציהונג פון איהרע קינדער. זי איז קיינמאל ניט געווען אזוי פערטאן אין מאָדעס, בעלער און אלע אנדערע פערנגיגענס פון רייכע און אריסטאָקראטישע דאָמען, אז זי זאל פערגעסען אָן איהרע פפליכטען צו איהרע קינדער, וועלכע זיינען אלע געווען געראָטענע. יעקב מעיערבעער, וועלכער איז געבאָרען געוואָרען אין 1791, איז געווען דער עלטסטער זוהן. פון זיינע דריי ברידער האָט זיך בעזאָנדערס אויסגעצייכענט ווילהעלם אלס מאַטעמאטיקער און אַסטראָנאָם. דער לעצטער האָט זיך אויסגעבויט אין זיין פאָרטער'ס הויז אַן אַבסערוואַטאָריע, וואו ער האָט זעהר פלייסג געלערנט און געשריעבען די רעזולטאַטען פון זיינע אַסטראָנאָמישע בעאָבאַכטונגען. דער אינגסטער ברודער מיכעל האָט געהאט אַ זעהר פאָעטישע נאַטור. נאָך אלס אינגעל האָט ער ארויסגעצייגט גרויס טאַלענט אין דיכטונגען. אבער ליידער איז ער געשטאָרבען יונגער הייט פון אַ היצקרינק. אויף איינע פון זיינע בעסטע פאָעמען, „סטרוזענע“, האָט יעקב מעיערבעער נאכהער אָנגעשריבען מוזיק. דערמיט האָט ער אויך אונשטערבליך געמאַכט זיין ברודער.

ווי דאָס איז געוועהנליך דער פאל מיט זשעניען, האָט מעיער בער בעזאָנדערס ליעב געהאַט זיין מוטער. ער האָט איהר איינפאך פערגעטערט. אפילו ווען ער איז שוין געווען אַן עלטערער מאַן, פלעגט ער קיין וויכטיגע זאַך ניט אונטערנעמען אָהן איהר ראַטה און צושטימונג. איהר הסכמה אויף זיינע ווערק האָט ער געשעצט מעהר פון אלעס. איין בריעף איהרען, אין וועלכען זי האָט איהם געוואונשען ערפאָלג, ווען מען האָט אויפגעפיהרט זיין אָפערע „ראָבערט דער טייוועל“, פלעגט ער שטענדיג ארומטראָגען מיט זיך אזוי ווי אַ קמעה.

זעהר יונג האָט מעיערבעער ארויסגעוויזען אַ מערקווירדיגען מוזיקאלישען טאַלענט. ווי נור מען האָט איהם געצייגט צו שפיעלען אויף דער פיאַנאָ, האָט ער גלייך אָנגעפאנגען צוצוקלייבען טענער צו די מאָטיווען, וועלכע ער האָט געהערט, און פלעגט נאָך אליין צוזאַמענשטעלען אַן אַקאָמפאנימענט. ווען ער איז אלט געווען פיער יאהר, האָט ער צוזאַמענגעשטעלט פון זיינע חברים אַ מין

אַרקעסטער, וועלכען ער פלעגט דיריזשירען און פאר וועלכען ער פלעגט זאגאר פערפאסען אייגענע מוזיק. מיט זיינע מערקווירדיגע מוזיקאלישע פעהיגקייטען האָט ער אלעמען איבערראשט, און זיינע עלטערן האָבען גלייך בעשלאַסען איהם צו געבען אַ גרינדליכע מוזיקאַלישע ערציהונג. מען האָט איהם באַלד איבערגעגעבען אין די הענד פון דעם בעוואוסטען מוזיק־לעהרער פראנץ לאוסק. אונטער די לייטונג פון דיזען לעהרער האָט ער געצייגט ווירקליך וואונדער. זיין זשעניע האָט זיך ארויסגעצייגט אזוי פריהצייטיג ווי ביי מאָד־צארט'ן, וועלכער ווערט גערעכענט פאר דעם גרעסטען מוזיקאַלי־שען זשעניע. ווען ער איז געוואָרען זיעבען יאָהר אלט, האָט ער שוין געשפיעלט ווי א קינסטלער און האָט אויך ערשטוינט מוזיקער מיט זיינע קאָמפאָזיציאָנען.

צו ניין יאָהר איז ער ארויסגעטראָטען אין אַן עפענטליכען קאָנצערט. ער האָט געשפיעלט, צווישען אנדערע שטיקער, אויך מאָצארט'ס קאָנצערטען, און אלע צייטונגען זיינען פול געווען מיט איהם אַלס אַ וואונדער־קינד. די גרעסטע קריטיקער האָבען ער־קלערט, אז אין איהם וואקסט איינער פון די גרעסטע מוזיקער וואָס עס איז ווען געבאָרען געוואָרען. דאָס פובליקום איז ענטציקט גע־ווען פון זיין שפיעלען אויף דער פיאַנאָ און פלעגט איהם אויפ־נעהמען מיט בעגייסטערונג. דער יונגער פיאניסט האָט געמאַכט אזעלכע גלענצענדע פאָרטשריטע, דאָס ער האָט איבערשטיגען זיינע לעהרער, און מען האָט איהם איבערגעגעבען אין די הענד פון דעם דאמאָלס בעריהמטען מוזיקער קלעמענטי. דער גלח פאָגלער, וועל־כער האָט געהאַט א שם אַלס אַ מוזיקאלישער טעאָרעטיקער און זיך אויסגעצייכענט אַלס דירעקטאָר פון אַ מוזיק־שולע אין דאָרט, שטארט, האָט גענומען דעם קליינעם קינסטלער אויפ'ן פערהער, ווען ער איז אָנגעקומען אין בערלין, און האָט נאכהער געזאָט צו איהם: „אויב איהר וועט זיין פלייסיג און וועט ניט אויפהערען צו אַרביי־טען, וועט איהר ווערען איינער פון די בעריהמטעסטע מענשען אין אייראָפּא.“ דער גלח האָט איהם אויך רעקאָמענדירט אַ גוטען לעה־רער פון מוזיקאלישע טעאָריע. אזוי ווי געלד האָט ניט געפעהלמ,

זיינען די שווייגקייטען נאָר בעשטאַנען אין קריגען אמת גוטע
לעהרער. זיין מוזיקאלישע ערציהונג האָט געקאָסט די רייכע על-
טערן אוצרות, אָבער זייער געלד איז ניט געווען ארויסגעוואָרפען.
זיי האָבען געוואוסט, אז זייער קינד איז א מוזיקאלישער זשעניע,
און האָבען זיך געסטאַרעט, אז ער זאָל זיך וואָס בעסער און שנעלער
ענטוויקלען און ברענגען די בעסטע פריכטע.

זיין דיכטונגס-קראפט איז אויך אזוי שנעל געשטיגען ווי די
טעכניק פון זיין פיאנאָ-שפיעלען. צו צעהן יאָהר, ווען ער האָט נאָך
ניט געלערנט די רעגעלן פון קאָמפאָזיציאָן, האָט ער אָנגעשריעבען
צוויי קאנטאטען לכבוד דעם געבורטסטאָג פון זיין פאָטער. אין דער
צייט, ווען ער פלעגט שפיעלען, פלעגט ער אויך אָפט קאָמפאָנירען
און נאכהער עס פערשרייבען, זאָ דאָס ווען ער איז אלט געווען
צוועלף יאָהר, האָט ער שוין געהאט פערפאסט א סך מוזיקאלישע
שטיקער.

אין דער צייט, ווען מען האָט איהם אויף דער בעסטער
אַרט צוגעגרייט צו זיין מוזיקאלישע קאריערע, האָט מען איהם אויך
געגעבען אַן אויסגעצייכענטע אלגעמיינע בילדונג. די בעסטע לעה-
רער האָבען איהם געגעבען אונטעריכט אין שפראכען, געשיכטע,
מאַטעמאַטיק, פיזיק, א. ז. וו. ווען ער איז עלטער געוואָרען, האָט
מען מיט איהם שטודירט די געשיכטע פון ליטעראטור און די ווערק
פון קלאַסיקער. אזוי ווי ער איז געווען א פליסיגער אינגעל און
האָט אויך געשטרעבט צו קענען וואָס מעהר, בעזאָנדערס שפראכען,
האָט ער ניט נור אויסגעלערנט די פראנצויזישע און איטאַליענישע
שפראכען אזוי ווי דייטש, זאָנדערן האָט אויך פריי געקענט לעזען
לאטיין, גריכיש און העברעאיש. מען האָט געהאַלטען פאר איהם
און אויך פאר זיינע ברודער א בעקאַנטען אידישען לעהרער, אָבער
ניט אזוי אום זיי זאָלען ערלערנען די אידישע רעליגיאָן, ווי די
העברעאישע שפראך, און איבערהויפט ניט פערגעסען, אז זיי שטאַ-
מען פון אידען. אין דעם איז אייגענטליך בעשטאַנען מעיערבעער'ס
יודענטהום. אזוי ווי ער האָט געקענט א סך שפראכען, איז ער אין
שטאַנד געווען צו לעזען די קלאַסיקער און די ווערק פון די בעסטע

שרייבער אין אָריגינאַל, וואָס עס האָט איהם שפּעטער זעהר פיעל געהאַלפּען, ווען ער האָט געלעבט אין איטאַליען און פראנקרייך און ווען ער האָט זיך א נעהם געטאָן צו אָפּערעס.

ער איז געווען זעהר בעלעזען אין דער געשיכטע און ליטעראַ-טור פון אלע ציוויליזירטע פעלקער, און אין געשפרעכען האָט ער ארויסגעווייעזען אזוי פיעל קענטניסע, אז די צוהערער פלעגען איהם בעוואונדערען. אין דיעזער בעציהונג איז ער געווען, קען מען זאָ-גען, א זעלטענהייט צווישען מוזיקאַנטען. געוועהנליך האָבען מוזיק-קאנטען וועניג צייט צו שטודירען אנדערע זאכען אויסער דאָס, וואָס געהערט צו זייער פראָפּעסיאָן. אויסער דעם האָבען זיי אויך ניט די מיטלען צו ערלערנען שפראכען און איבערהויפט צו ווערען גע-בילדעטע לייט אין פולען זינען פון דיזען וואָרט. דער גרעסטער טהייל פון מוזיקער זיינען ליידער גאנץ וועניג געבילדעט, ניט זעל-טען איינפאך אונטענדע מענשען, וואָס קענען גאָר ניט אויסער זייערע נאָטען און אינסטרומענטען. די אָרימע פון זיי, און זיי זיי-נען מייסטענס קינדער פון אָרימע עלטערן, האָבען נעביך גענוג צרות איידער זיי קענען עפעס דערגרייכען אין זייער פראָפּעסיאָן. מיט דער הילפּע פון זיין פאָטער'ס געלד, וואָס עס האָט איהם בע-פרייט פון אירגענר וועלכע זאָרגען, איז מעיערבעער ניט נור געוואָרען א גרויסער מוזיקאַנט און קאָמפּאָזיטאָר, זאָנדערן אויך א העכסט גע-בילדעטער מאַן.

אין 1810 האָט מען איהם געשיקט אין דער דאמאָלס בעריהמ-טער מוזיק-שולע פון דעם גלח פאָגלער אין דארמשטאדט. דאָס איז געשעהען נאכדעם, ווי ער האָט אָנגעשריעבען א פוגע (דאָס איז א געוויסע קאָמפּאָזיציאָן וואָס ווערט גערעכענט פאר זעהר א שווערע אין דער מוזיקאַלישער קונסט). זיין לעהרער פון האַרמאָניע איז אזוי ענטציקט געוואָרען פון דיזער פוגע, דאָס ער האָט איהר אריבערגעשיקט צום גלח פאָגלער, אום צו צייגען וואָס פאר א גוטער לעהרער ער איז. א לענגערע צייט האָט דער גלח ניט געענטפערט, און דער לעהרער האָט געמיינט, אז דאָס קומט דורך דעם, וואָס דער גלח איז איהם מקנא אזא גוטען שילער, אָבער דער גלח האָט דיעזע

ציט בענוצט אַנצושרייבען א גאנצע ערקלערונג, ווי מען דארף שרייבן בען פונעם נאָך דער טהעאָריע, און האָט דערביי אַנגעצייגט אויף אלע פעהלער, וועלכע מעיערבער האָט געמאַכט. דער לעהרער, וועלכער איז געווען אַ שוואַכער טהעאָרעטיקער, איז דאָן געווען אויסער זיך פון ערגערניס; אָבער מעיערבער האָט מיט פריידע געלעזען און איבערגעלעזען דעם גלח'ס ערקלערונגען, האָט יעדען פונקט קריטיש בעטראַכט און אויספרובירט ביז ער איז אימשטאַנד געווען אַנצושרייבען א פוגע נאָך אלע רעגעלען. דיזע פוגע האָט ער אליין געשיקט צום גלח און האָט געקראָגען פאַלגענדע אנטוואָרט: „קומט צו פאָהרען צו מיר. איך וועל אייך אויפנעהמען ווי א זוהן און וועל אייך העלפען צו שעפען קענטניסע פון די ריכטיגע קוואַלען פון ווי סענשאַפט.“

זיינע עלטערן האָבען איהם אַנפאַנגס ניט געוואָלט שיקען נאָך דארמשטאדט, אָבער אייגענטליך ניט ווייל זיי איז ניט געפעלען געווען, דאָס זייער זוהן זאָל לערנען אין א קאטוילישער שולע; זאָגן דערן איינפאך, ווייל זיי האָבען איהם צו שטאַרק געליעבט צו שיינען זיך מיט איהם אפילו אויף א קורצע צייט. נאָר ער איז אזוי צוגעשטאַנען צו זיי, אז זיי האָבען געמוזט נאָכגעבען זיין וואונש. אין דיזער שולע האָט מעיערבער ניט נאָר פלייסיג געלערנט, ווי צו שרייבען קאָמפּאָזיציאָנען, אלע קונצען פון קאָנטראַפּונקט און פוגע, זאָגנדיגן האָט זיך אויך בעפריינדעט מיט זיינע קריסטליכע חברים. ער איז ניט געווען דער איינציגער מוזיקאלישער זשעניע אין דיזער שולע, וואוהין די בעסטע טאלאַנטען פלעגן קומען לערנען פון אלע עקען דייטשלאַנד. דאָרט האָט שטודירט קארל וועבער, וועלכער האָט זיך בעזאָנדערס אונשטערבליך געמאַכט מיט זיין אָפּערע „פריישיץ“. ביידע צוקינפטיגע בעריהמטהייטען האָבען זיך זעהר בעפריינדעט. וועבער איז אויך געווען א פאָעט און האָט איינמאָל אַנגעשריעבען א געדיכט לכבוד זייער לעהרער'ס געבורטס־טאָג, און צוזאמען מיט מעיערבער'ן האָט ער פערפאַסט די מוזיק דערצו. אויסער זיי זיינען נאָך אין דער שולע געווען עטליכע אנדערע זעהר טאלאַנטפאָלע שילער, וועלכע האָבען זיך שפעטער ער-

וואָרבען גרויסע נעמען אין דער מוזיקאלישער וועלט. אלע שילער האָבען זעהר ליעב געקראָגען זייער איינציגען אידישען חבר ניט נאָר פאר זיין סימפאטישען כאַראַקטער, זאָנדערן אויך פאר זיין גוטסקייט. ער איז געווען דער איינציגער גביר צווישען זיי און פלעגט זיך ברידערליך טהיילען מיט זיי, ווען ער פלעגט קריעגען קאָנפּעקטען און אנדערע נאָשערייען פון זיינע עלטערן. אויך פלעגט ער זיי אויסבאָרגען זיינע ביכער. אין דיזער שולע האָט ער געקענט אין גאנצען פערגעסען, אז ער איז א איד, נאָר שפעטער, ווען ער איז ארויסגעטראָטען אויף דער וועלט־ביהנע מיט דעם גרעסטען גלאַנץ, האָט מען עס איהם ניט איין מאָל זעהר עמפּינדליך דערמאָנט.

געלערנט האָט מען דאָרטען נאָר מוזיק. די לעהר־צייט פלעגט זיך אָנהויבען מיט א קאטוילישען מאָרגען־געבעט. דער גלח פאָגלער פלעגט פראווען די צערעמאָניע מיט די הילפע פון זיין שילער ווע־בער. נאכהער פלעגט ער זיי געבען אויפגאבען צו שרייבען קאָמפאָזיציאָנען אויף קאטוילישע תפילות, ווי „סאַנקטוס“, „אווע מאַריאַ“, „קיריע עלעיסאָן“, א. ז. וו. יעדען זאָנטאָג און יעדען פעסט־טאָג פלעגען אלע שילער זיך צוזאמענקלייבען אין דער קאטהעדראל־קירכע, וואו דער גלח פלעגט אָנשפיעלען מאָטיווען אויף איין אָר־גאָן און די שילער פלעגען ענטוויקלען דיזע מאָטיווען און מאכען וואַריאַציאָנען נאָך זייער געשמאַק. דאָ האָבען אזעלכע זשעניען ווי מעיערבער און וועבער געקענט ארויסצייגען זייער קראַפט און לאָזען פליהען זייערע רייכע פאַנטאַזיעס. איין שילער האָט געזוכט איבערצושטייגען דעם אנדערען אין קענטשאַפט און אָריגינאַליטעט. א מוזיקאנט, וועלכער האָט בעשריעבען דיזע שולע, בעמערקט ווע־גען דיזע מוזיקאלישע געפּעכטען פאָלגענדעס: „ווען דיזע גלענ־צענדע יונגע מוזיקער פלעגען זיך אַ לאָז טאָן פריי צו פאַנטאַזירען נאָך זייער פאָעטישער בעגייסטערונג, זוכענדיג אלץ קלינגענדערע מעלאָדיען און קינסטליכערע וואַריאַציאָנען, פלעגט דער גוטער לעה־רער בלייבען זיצען ווי א צוגעשמידטער. ער האָט שוין ניט דער־קענט אין זיי זיינע געהאָרכזאָמע שילער. ער האָט זיך ניט געבײ־זערט, נאָר איז געווען אומעטיג, ווייל זייער שפיעלען האָט אָנגעוויזען

אויף אזעלכע קוועלען פון פאָעטישע בעגייסטערונג, אויס וועלכע
ער אליין האָט ניט געקענט שעפען. ער האָט פערשטאַנען, אז זיי
זיינען מעהר פון איהם בעגאבט פון דער נאַטור און ער מוז בלויז-
בען אויף דעם שוועל, וואו עס עפענט זיך פאר זיינע שילער א גלענ-
צענדער און בליהענדער וועג.

אין פערלויף פון צוויי יאָהר, וואָס מעיערבעער האָט פערבראכט
אין דיזער שולע, האָט ער אויסגעלערנט די גאנצע מוזיקאלישע תורה
און איז פערטיג געווען ארויסצוטרעטען אַלס מייסטער פאר דעם
גרויסען פובליקום. צו פיערצעהן יאָהר האָט ער אַלזאָ גרינדליך
אויסגעלערנט די קונסט פון מוזיקאלישע קאמפאָזיציאָנען; איהם
איז נאָר געבליעבען צו פראקטיצירען און דיכטען נאָך זיין טאלענט
און געשמאַק.



זיינע ערשטע קאמפאזיציאנען און אפערעס און זיין פיאנא-שפיעלען.

ער האט זיך גלייך גענומען צו דער ארט מוזיק, פאר וועלכער ער איז ווי געשאפען געוואָרען, נעמליך: צו אפערעס. עס האט איהם געצויגען צו דראמע, צו דער טהעאטער ביהנע. ער האט זיך אזוי אָבגעגעבען צו אפערעס, דאָס ער האט געשריעבען פערהעלט-ניסמעסיג גאנץ וועניג אנדערע קאמפאזיציאנען. אין פערגלייך מיט די שוואכסטע פון זיינע אפערעס, זיינען די מייסטע פון זיינע אנדערע קאמפאזיציאנען גאנץ געוועהנליכע ווערק.

נאך זייענדיג אין פאָגלער'ס שולע האט ער קאמפאנירט א'ן אפערע אונטער דעם נאָמען „פראָצעס“. אין אונגעפעהר דער זעל-בער צייט האט ער אָנגעשריעבען די קאנטאטע „גאָט און נאטור“, וועלכע איז מיט גרויס ערפאלג אויפגעפיהרט געוואָרען אין דארמ-שטאדט. מען האט איהם דערפאר בעעהרט מיט דעם טיטול האָד-קאמפאזיטאָר פון דעם דארמשטאטער הערצאָג. אזוי ווי אין דעם גלח'ס שולע האט ער בעזאָנדערס פראקטיצירט אין רעליגיעזע מוזיק, זיינען זיינע ערשטע ווערק געשריבען געווען אין דיזען גייסט. ער האט זיך געסטארעט נאָכצופאָלגען די טהעאָרעטישע רעגעלען און די טרוקענע סיסטעם פון זיין לעהרער, נור זיין זשעניע האט זיך אָפט געגען זיין ווילען דורכגעריסען און האט אריינגעהויכט א דראמאטישען עלעמענט.

אין אלע זיינע ערשטע קאמפאזיציאנען, ביז וואנען ער איז אוועק נאָך איטאליען, דאָס לאַנד פון מעלאָדישע און דראמאטישע מוזיק, האט ער זיך ארויסגעוויזען אלס פאָגלער'ס שילער. ער איז געווען איינגעשלאָסען אין די רעגעלען פון קאָנטרא-פונקט און אין דער קאטויליש-רעליגיעזער מוזיק ווי הינטער אייזערנע גראטעס. דארום

האָבען זיינע קאָמפּאָזיציאַנען וועניג ערפּאָלג געהאַט, ווען איהם איז אויסגעקומען זיי אויפצופיהרען פאַר'ן פּובליקום אין קאָנצערט־זאַלען אָדער אין טהעאַטערס.

זיין ביבלישע אָפּערע „יפתח'ס נדר“ איז געשפּיעלט געוואָרען אין מינכען. זיינע שול־חברים און נאָהענטע פריינד זיינען געווען ענטציקט פון איהר, אָבער זי איז דאָך דורכגעפאלען, אָבוואָהל ער אַליין האָט געמאַכט רעפּעטיציעס מיט די ארטיסטען און דירי־זשירט דעם אָרקעסטער, ווי אויך ניט געזשאַלעוועט קיין געלד אויף גוטע דעקאָראַציאָנען און סצענישע עפּעקטען. די גרויסע קאַסע פון זיינע עלטערן איז געווען אָפּען פאַר איהם און ער האָט דאָרום געקענט גלייך אויפפיהרען זיינע אָפּערעס, וועהרענדר כמעט אלע אנדערע קאָמפּאָזיטאָרען האָבען לאַנג געמוזט נאָכלויפּען די טהעאַטער־די־רעקטאָרען און זיך איינבעטען ביי די ארטיסטען ביז זייערע ווערק האָבען דערלעבט צו זעהען דעם שיין פון דער ביהנע.

מעיערבער האָט זיך נאטירליך געערגערט, וואָס זיין אָפּערע האָט גאָר ניט אויסגענומען. ער האָט ניט פערשטאַנען, וואָרום דאָס איז אזוי און האָט בעשלאָסען, אז די שולד איז געלעגען אין א שלעכטער ליברעטאָ. ער האָט זיך דאָרום געווענדעט צו איי־נעם פון די בעסטע ליברעטיסטען אין דייטשלאַנד און האָט אָנגע־שריבען אַ נייע אָפּערע. אָבער שוין ניט אויף אַ ביבלישען סינזשעט, זאָנדערן אויף איינע פון די געשיכטען פון „טויזענד און איין נאַכט“. די ליברעטאָ איז געווען זעהר אַ לעבעדיגע, גייסטרייכע, פול מיט וויצען, און מעיערבער האָט זיך אָנגעשטרענגט גוט צוצו־פאַסען די מוזיק צום אינהאַלט, אָבער ער איז וויעדער דורכגעפאלען. דיזעס מאָל איז די אורזאכע געווען, וואָס ער האָט זיך גענומען צו אַ קאָמישע אָפּערע, וואָס איז גאָר ניט געווען אין זיין גייסט. זיין מוזע האָט איהם נור בעגייסטערט פאַר ערנסטע מוזיק און גרויסע דראַמען מיט גלענצענדע עפּעקטען און ריהרענדע סצענען.

דיזע קאָמישע אָפּערע, וועלכע האָט געטראָגען דעם נאָמען „אלימעלעק, דער ווירטה און דער גאַסט“, איז געווען זיין שוואַכסטע ווערק. מען האָט איהר צוערשט אויפגעפיהרט אין שטוטגאַרט,

וואו זיין פריינד קארל וועבער האָט איהם פיעל מיטגעהאָלפּען, אָבער זי האָט גאָר קיין ערפּאָלג נישט געהאַט. מען האָט דיזע אָפּערע נאכדער געשפּיעלט אין וויען, וואו זי האָט אויך נישט אויסגענומען. מעיערבער איז דאן איינפאך פערצווייפּעלט געוואָרען. ער האָט גאָר נישט געוואוסט, ווי צו ערקלערען זיין דורכפאַל.

אין דער זעלבער צייט האָט ער אויך זיך ארומגעזעהען, אז ער איז גאָר נישט צופריעדען מיט זיך אלס פיאניסט. דאן האָט זיך בעזאָנדערס אויסגעצייכענט מיט זיין שפּיעלען א פיאניסט הוממעל. ווען מעיערבער האָט איהם געהערט אויף א קאָנצערט, איז ער ענטציקט געוואָרען פון זיין שפּיעלען און האָט געמוזט צוגעבען ביי זיך אין האַרצען, אז איהם אליין פעהלט נאָך טעכניק צו זיין אזא קינסטלער. דאָס האָט איהם נישט וועניג געערגערט, אָבער ער האָט גלייך בעשלאָסען זיך צו נעהמען צו דער ארבייט און אזוי לאַנג צו פראקטיצירען אויף דער פיאנאָ, ביז ער וועט ארויסצייגען נאָך מעהר קונסט ווי הוממעל. ער איז געווען אזוי פליסיג ווי עהרגייציג, און ווען ער האָט עפעס בעשלאָסען אויסצופיהרען, פלעגט ער עס טאן מיט חשק און ענערגיע. דאָרום האָט ער ניין מאָנאַט פראקטיצירט שטונדענ־לאַנג יעדען טאָג. ער האָט אין דער צייט גאָר נישט קאָמפּאָנירט און נור געארבייט מיט די פינגער ביז ער האָט געפיהלט, אז ער קען שוין ארויסטרעטען געגען הוממעל'ן און צייגען זיין קונסט. ער האָט זיך נישט גענאָרט אין זיינע ערוואַרטונגען. ווי מיר ווייסען עס שוין, האָט ער פון קינדווייז אָן געשפּיעלט פיאנאָ און איז נאָך אלס אינגעל גערעכענט געווען פאר א ווירטואָז; נאָר אין פאָגלער'ס שולע און נאכדער, ווען ער האָט זיך אָבגעגעבען צו קאָמפּאָזיצירען, האָט ער פערנאָכלעסיגט זיין שפּיעלען. יעצט אָבער האָט אין איהם אכגעלעבט דער ווירטואָז און אויף א קאָנצערט האָט ער אויסגענומען מעהר ווי זיין געגנער. אויסער א זעלטענע טעכניק האָט ער אויך ארויסגעוויזען געפיהל. מיט זיין שפּיעלען פלעגט ער איינפאך בעגייסטערען די צוהערער.

אין וויען האָט ער זיך צוזאמענגעטראָפּען מיט בעטהאָווען, וועלכער ווערט גערעכענט פאר דעם גרעסטען קאָמפּאָזיטאָר, וואָס

איז ווען געשאפען געוואָרען. דיזער קעניג פון קלאַסישע מוזיק האָט דאָן אָנגעשריעבען די סימפּאָניע „וועלינגטאָן'ס זיעג“. די גרעסטע מוזיקאנטען האָבען אנטהייל גענומען אין דעם אָרקעסטער. מעיער-בער'ן איז אויסגעקומען צו קלאַפען אין פויק. אזוי ווי ער איז ניט געוואָהנט געווען צו ריעזען אינסטרומענט און האָט זיך גאָר ניט היימליך געפיהלט, האָט ער ניט געקלאַפט אין טאַקט און דערמיט ארויסגערופען בעטהאָווען'ס אונצופרידענהייט. ער האָט דערפאר געכאַפט א פּאָרציע פון דעם אַלטען געניאלען קאָמפּאָזיטאָר, וועלכער האָט נאכהער געזאָגט: „איך בין גאָר ניט געווען צופריעדען מיט מעיערבער'ן. ער איז אלץ געווען צו שפעט, זאָ דאָס איך האָב איהם טאַקי גוט אויסגעזידעלט. מיט איהם איז גאָר ניט צו מאַכען, עס פעהלט איהם ארויסצוטרעטען אין צייט.“ ווען מעיערבער איז געווען דער אנערקענטער קעניג פון אָפּערע, האָט ער ליעב גע-האַט צו דערצעהלען ווי בעטהאָווען האָט זיך געבייזערט אויף איהם און איהם ערקלערט פאר א שלעכטען באַראַבאנשטשיק.

אין 1812 האָט ער קאָמפּאנירט א קאנטאטע לכבוד דעם גע-בורטסטאָג פון זיין געליעבטער מוטער און אויך א פאטריאָטישע שטיק וועגען די רייטישע בעוועגונג געגען נאָפּאלעאָנען. די לעצטע קאָמפּאָזיציאָן איז אויסגעפיהרט געוואָרען אין בערלין מיט א צימ-ליך גוטען ערפּאָלג. אין אלגעמיינען אָבער איז דעם יונגען קאָמפּאָ-זיטאָר, וועלכער האָט געטרוימט צו שוועבען הויך און ברייט ווי אַן אַדלער, נאָך ניט געלונגען צו צייגען זיין מאַכט דעם פובליקום, טראָץ דעם וואָס ער האָט אויספּרובירט פערשיעדענע סאָרטען פון מוזיקאלישע דיכטונגען. דאָס פובליקום איז אלץ געבליבען גלייכ-גילטיג צו זיינע קאָמפּאָזיציאָנען. ער איז דורך דעם אזוי נידערגע-שלאָגען געוואָרען, אז ער האָט אפילו ניט געגלויבט זיינע פריינד, וועלכע האָבען איהם אויפגעמונטערט און פערשפּראַכען א גלענ-צענדע צוקונפט. בעזאָנדערס האָט איהם ניט פערלאָזען זיין חבר קארל וועבער, וועלכער האָט איהם אויך געלויבט אין צייטונגען אין זיינע מוזיקאלישע איבערזיכטען. וועבער האָט צו גוט געוואוסט, וואָס פאַר אַ מעכטיגער טאַלענט עס שטעקט אין זיין פריינד, און ער

האָט עס גרויסמוטהיג געזוכט צו ערקלערען דעם פובליקום. אין איינער פון זיינע שריפטען האָט וועבער איהם פאָרגעשטעלט אַלס אַ העכסט געבילדעטען מאַן, אַלס דעם גרעסטען פיאניסט פון זיין צייט און אַלס אַ קאָמפאָזיטאָר, וואָס צייכענט זיך אויס מיט אַ לעבעדיגע, ריכטיגע אויפפאַסונג פון כאַראַקטערען, נייאָיגקייטען און רייכטהום פון האַרמאָנישע דיכטונגען און אַ קונציגע אַרקעסטריירונג.

דיזע כשר-פערדיענטע שבחים פון אַזאַ מוזיקאלישען זשעניע ווי וועבער האָבען אָבער ווייניג געווירקט אויף דאָס פובליקום, און מעיערבעער'ס פערצווייפלונג איז אַלץ גרעסער געוואָרען ביז דער בעוואוסטער איטאַליענישער קאָמפאָזיטאָר סאַליערי האָט איהם גע-ראטהען צו פאָהרען נאָך איטאַליען און זיך צוקוקען, ווי מען פיהרט דאָרטען אויף אָפּערעס. „אין אייערע קאָמפאָזיציאָנען,“ האָט סאַליערי געזאָגט צו איהם, „איז צופיעל אונשולד. זיי זיינען צו פרום און צו טרוקען. אייער קונסט איז נאָך בתול'דיג. איהר דארפט אונטערפיייערען אייער מוזע מיט אַ קוש.“ ווייטער האָט ער איהם ערקלערט, אַז ער פערשטעהט נאָך ניט ווי צו קאָמפאָנירען פאר שטימען און אז דאָס קען ער נאָר ערלערנען אין איטאַליען, וואו די קאָמפאָזיטאָרען קימערען זיך ניט אזוי פיעל וועגען קאָנטראפונקט און טרוקענע טהעאָריע, ווי אין דייטשלאַנד, און זוכען צו שאַפען קלינגענדע און לעבעדיגע מעלאָדיען.

מעיערבעער האָט געפיהלט, אַז דער איטאַליענער האָט רעכט. ער האָט דאָרום גלייך אָנגענומען זיין ראטה. נאָר זיין פאָטער האָט געוואונשען, ער זאָל פריהער בעזוכען פאַרזי, און דאָרטען זיך בעקע-נען מיט גרויסע קינסטלער. דער יונגער און רייכער קאָמפאָזיטאָר האָט נאָטירליך געהאט די בעסטע רעקאָמענדאַציאָנען און איז אויפ-גענומען געוואָרען פריינדליך אין די רייכסטע און בעסטע אריסטאָ-קראטישע סאַלאָנען פון פאַרזי. ער האָט דאָרטען זעהר לוסטיג פערבראַכט אַ יאָהר, אָבער די פעררגיגען האָבען איהם ניט געקענט אַפרייסען אין גאַנצען פון זיין געליעבטע קונסט און אויך פון ליטע-רארישע שטודיען. ער האָט זיך בענוצט מיט דיזער צייט נאָך גרינד-ליכער צו ערלערנען די פראנצויזישע שפראך און ליטעראטור.

זיין ריזע נאך איטאליען און זיינע איטאליענישע אָפּערעס.

איטאליען האָט מעיערבעער בעזוכט, ווען איהם איז געוואָרען 25 יאָהר. ער האָט דאָרטען פערבראכט די בעסטע יאָהרען פון זיין לעבען און איז פון דאָרטען ארויסגעטראָטען אלס א קעניג פון אָפּערעס. איטאליען איז נאָך דאן געווען דער איינציגער צענטער פון דער מוזיקאלישער וועלט. די איטאליענישע אָפּערע האָט איבעראל געהערשט. פון אלע לענדער פלעגען אהין קומען מוזיקאנטען ניט בלויז צו מאַכען לוסט־רייזען און זעהען, ווי די קונסט האַלט דאָרטען, זאָנדערן איינפאך צו לערנען און בעסער נאָכצומאכען די איטאליע־נישע מייסטערס, צו קאָמפּאָנירען נאָך זייער מוסטער. די הויפט אנציהונגס־קראפט פון דער איטאליענישער מוזיק איז בעשטאנען אין איהרע מעלאָדישע קאָמפּאָזיציאָנען און אין דער שטרעבונג צו געבען די זינגערס וואָס מעהר מעגליכקייט צו צייגען זייערע שטיי־מען און קונסט. אפילו אין דייטשלאַנד, וואו בעטהאווען און מאַצארט, די צוויי אונפֿערגלייכליכע ריעזען אין דער מוזיק־קונסט, האָבען אויפגעהויבען די נאציאָנאַלע מוזיק און געלייגט דעם פונדאָ־מענט צו דער דייטשער אָפּערע, וועלכע האָט שפּעטער פערנומען כמעט אין גאנצען דעם פלאץ פון דער איטאליענישער — אפילו אין דייטשלאַנד האָט מען מעהרסטענס געזונגען איטאליענישע מע־לאָדיען און נאָר געשעצט איטאליענישע אָפּערעס.

דער קעניג פון דער איטאליענישער אָפּערע איז דאן געווען ראַסיני, וועלכער איז אויפגעוואַקסען און ערצויגען געוואָרען אויף דער סצענע פון פּאָלקס־טהעאַטערס. זיין פאטער און מוטער זיינען געווען וואַנדערערנדע זינגער, און זייער זוהן, איינער פון די גרעסטע איטאליענער מוזיק־מייסטערס, איז נאָך אלס קינד ארויסגעטראָטען אלס זינגער אויף די פּאַרשטעלונגען פאַר'ן פּאָלק אין דער צייט פון יאָרידען און פּאָלקס־פּעסמליכקייטען. ווי פערשיעדען איז געווען

זיין יוגענד פון מעיערבער'ס! ראָסיני איז געוואקסען אין ארמוטה און אונוויסענהייט אלס פאָלקס-קינד, וועהרענד מעיערבער האָט זיך געבאָרען אין וואוילטאָג. אָבער ראָסיני איז געווען אזא ריעזי-גער זשעניע און האָט זיך אזוי גלענצענד אויסגעצייכענט מיט זיינע לעבהאפטע קאָמפּאָזיציאָנען צו 18 יאָהר, דאָס ער האָט זיך שנעל דורכגעבראָכען א וועג און גענומען דאָס איטאַליענישע פאָלק און דורך דעם די גאנצע מוזיקאלישע וועלט מיט שטורם. דיזער וואונדערבארער זשעניע איז אין פיעלע הינזיכטען געווען דער היפוף פון מעיערבער'ן. ער האָט כמעט גאָר ניט געקענט אויסער מוזיק, און דאָס האָט ער אויך ניט שטודירט נאָך אלע רעגעלען פון דער טהעאָריע. ער האָט געדיכטעט פריי ווי א נאטור-קינד, ווי זיין אייגענע פאָנטאַזיע האָט איהם געטראָגען, און ער האָט קאָמפּאָנירט מערק-ווירדיג שנעל. אין פערלויף פון אונגעפעהר צעהן יאָהר האָט ער אָנגעשריעבען א דרייסיג אָפּערעס, פון וועלכע אייניגע ווערען נאָך ביז היינט געשפּיעלט, ווי, צום ביישפּיעל, „ווילהעלם טעלל“, און וועלכע וועלען נאָך לאַנג-לאַנג ניט אראָפּגעהן פון דער אָפּערן-סצענע. מעיערבער איז אָנגעקומען אין איטאַליען, ווען ראָסיני'ס אָפּערעס האָבען געהערשט. ער אליין איז אזוי ענטציקט געוואָרען פון זיי, דאָס אייניגע האָט ער געקענט אויסווייניג מיט אלע איינצעלהייט טען. וואָס פאַר אַ גרויסען איינפלוס איטאַליען און ראָסיני האָבען געהאט אויף איהם, ערקלערט ער אָפּען אליין אין אַ בריעף צו זיינעם א פריינד אין דייטשלאַנד.

„גאנץ איטאַליען“, שרייבט ער, „האָט זיך דאן געפונען אין אַ גליקליכען צויבער. עס האָט געשיינט ווי די גאנצע נאַציאָן האָט דערגרייכט איהר געוואונשענעם גן-עדן און אז זי קען נאָר גליקליך זיך פיהלען דורך ראָסיני'ס מוזיק. איך בין ניט ווילענדיג ארומגע-רינגעלט געוואָרען מיט דיזע וואונדערליכע נעצען פון קלאַנגען און בין אריינגעפאלען אין אַ בעצויבערטען גאָרטען, פון וועלכען איך האָב ניט געקענט און ניט געוואָלט ארויסגעהן. אלע מיינע געפיהר לען און געדאַנקען זיינען געוואָרען איטאַליענישע. נאכדעם, ווי איך האָב דאָרטען פערבראכט איין יאָהר, האָט זיך מיר געדוכט, אז איך

בין א געבאָרענער איטאַליענער. אז אזא פאָלשטענדיגע אומענ-
דערונג פון גייסטיגען לעבען מוז האָבען א ווירקונג אויף מיין דיכ-
טונג — איז זעלבסטפערשטענדליך. איך האָב ניט געוואָלט נאָכטאָן
ראַסיני'ן און שרייבען נאָך דעם איטאַליענישען מוסטער, ווי מען
בעהויפטעט עס, זאָנדערן איך האָב געמאָזט אזוי שרייבען, ווי איך
האָב געשריעבען, איינפאך דורך אן אינערליכע ניגונג.

אין אן אנדער בריעף שרייבט ער וועגען דיזע צייט פון זיין
לעבען אזוי: „דער פאקט, דאָס איך בין אין דעם צווייטען פעריאָד
פון מיין מוזיקאלישער דיכטונג מעהר גענייגט געווען צו איטאַליע-
נישער מעלאָדיע, איז גאנץ נאטירליך, ווען מען זאָל נור נעחמען אין
אנבעטראכט, דאָס איך בין צו שטרענג געשולט געוואָרען פון לעה-
רערס אין קאָמפאָזיציאָנען, וועלכע האָבען נור געפאָדערט אן אכ-
שטרענגונג פון פערשטאנד, און דאָס די לעבעדיגע געפיהלען, וועל-
כע זיינען אונטערדיקט געוואָרען דורך טרוקענע מוסטערס, זיינען
אויפגעוועקט און אויפגעלעבט געוואָרען פון איטאַליענ'ס ווארימ-
קייט און פון איהרע נאכטיגאלען. עס פערשטעהט זיך, איך בין
צו ווייט פערקראַכען אין דיזער ריכטונג, וועלכע איז ארויסגערופען
געוואָרען פון די אומשטענדען און פון לעבען זעלבסט.“

אין דעם איטאַליענישען גייסט, מיט וועלכען ער איז אזוי
שנעל דורכגעדרונגען געוואָרען, ווייל ער איז איבערהויפט געווען אן
עמפּינדליכע נאטור, האָט ער אין 1818 אָנגעשריעבען די אָפּערע
„ראַמילדאָ און קאָנסטאַנציאַ“, וועלכע איז אויפגעפיהרט געוואָרען
אין פאדווא מיט א צימליך גוטען ערפאלג. נאכהער האָט ער אָנגע-
שריעבען אויף דער זעלבער אַרט עטליכע אָפּערעס, פון וועלכע דער
„קרייץ-ציגער“ האָט געהאט דעם גרעסטען ערפאלג. מען האָט אויך
דיזע אָפּערע אויפגעפיהרט אין די פּעראייניגטע שטאַטען און אכ-
דערע לענדער פון דער נייער וועלט, און דער בראַזיליאַנער קעניג
האָט דערפאר בעעהרט דעם קאָמפאָזיטאָר מיט א'ן אָרדען.

זיין לעבען אין איטאליען.

אָבער נאָך מעהר ערפאָלג האָט ער דאָן געהאַט ביי איטאַליע-
נער פרויען. ער איז ניט נור געווען יונג, טאַלענטפאָל און רייך,
זאָנדערן אויך שעהן, עלעגאַנט און העכסט אנציהער. יעדען טאָג
פלעגט ער קריעגען פּעק מיט לייעבע־בריעף, און וואו נאָר ער פלעגט
זיך בעווייזען, פלעגט ער באַמבארדירט ווערען מיט פלאַמענדע בלי-
קען פון איטאַליענער שעהנהייטען. ניט־ווילענדיג איז ער געוואָרען
אַ דאַמען־העלד. נאָר ער איז צופיעל פערטיעפט געווען אין מוזיק
און איבערהויפט אין קונסט, לעזענדיג נאָך דערצו זעהר פיעל די
ווערק פון די בעסטע איטאַליענער פּאָעטען און שריפטשטעלער, אום
זיך אָפצוגעבען אין גאַנצען צו פערגעניגען און ראָמאַנען. פער-
העלטניסמעסיג האָט ער גאַנץ וועניג געזינדיגט. ער האָט געלעבט
זעהר איינפאך און בעשיידען, הגם ער האָט געהאַט גענוג מיטעל צום
גרעסטען לוקסוס. אָפט פלעגט ער פערברענגען גאַנצע טעג אין
דיכטען, שפיעלען און בעטראַכטען די הערליכע איטאַליענישע נאַ-
טור, פון וועלכער ער פלעגט שעפען בעגייסטערונג.

נאָר טראָץ דעם, וואָס ער פלעגט אויסמיידען צו פערפיהרען
ראָמאַנען און ענטפערען אויף די לייעבע־בריעף, איז ער ניט איין
מאָל ארויסגערופען געוואָרען אויף א דועל פון זיינע געגנער. אזוי
ווי ער איז אָבער געוועהנליך געווען גאַנץ אונשולדיג, האָט ער זיך
שטענדיג געקענט אַרויסדרעהען פון דעלען. מיט אַריסטאָקראַטישע
דאַמען און פרימאדאָנעס, וועלכע האָבען געזוכט אריינצוציהען איהם
אין זייער נעץ, האָט ער זיך בעזאָנדערס געהיט צו פערפיהרען א
ראָמאַן, און דערפאר האָבען אייניגע פון זיי זיך אָבגערעכענט מיט
איהם אויף זייער פאַסאָן. וועגען איינעם פון אזעלכע פעללע האָט
ער דערציילט אין א בריעף צו זיינעם א פריינד אזוי :

„ווען איך האָב געשטעלט מיין אָפּערע „ראָמילדאָ און קאַנ-
סטאַנציא“ אין פאדוא, האָט זיך די פרימאדאָנאַ, וועלכער איך האָב
געצייגט איהר ראָלע, זיך אריינגענומען אין קאָפּ, אז זי זאָל מיט מיר

חתונה האָבען נאָך פאר דער פאַרשטעלונג, אָבוואָהל איך האָב איהר קיין געלעגנהייט ניט געגעבען צו אזעלכע האָפנונגען. ווען איך האָב בעמערקט, וואָס זי בעצוועקט, בין איך נאָך פאַרויכטיגער גע-וואָרען. מיר האָט זיך גאָר ניט גע'חלום'ט, וואָס פאר טרויעריגע רעזולטאַטען דאָס וועט האָבען פאר מיין אָפערע. איך האָב ערווארטעט א גרויסען ערפאלג. אָבער ווען עס איז געקומען די נאכט פון דער פאַרשטעלונג — א זעהר הייסע נאכט — און די פאַרשטעלונג האָט זיך אָנגעפאנגען בין איך א צוציטערטער גע-וואָרען. שטעלט זיך פאַר מיין לאגע, ווען די זינגערס האָבען גע-זונגען, אזוי ווי זיי וואָלטען ערשט אַראָב פון א קראנקען-בעט און אז דער אָרקעסטער האָט ניט אָנגעהויבען צו שפיעלען ריכטיג. דאָ האָט דער טרומייטער דורכגעלאָזען א נויטיגע נאָטע און מיט א מאָל א בלאָז געטאָן אין רעכטען מיטען פֿון אן אריע, אז עס האָט געדו-נערט אין די אויערען; דאָ האָט דער באַראַבאָן געקלאַפט אזוי ווי ער וואָלט געוועקט מתים; דאָס איז די פלייטע פערקראַכען אין בויבע-ריק. דאָס פובליקום האָט זיך אָנפאַנגס קראַנק-געלאַכט פון דיזע „קונצען“, אָבער צולעצט זיינען אלע אין כעס געוואָרען. ווען איך בין צוגעלאָפּען צום דירעקטאָר און צו די ארטיסטען, האָב איך גע-קראָגען די אַנטוואָרט: „עס איז צו הייס, מען קען גאָר ניט אט-העמען.“ צו אלע צרות האָבען נאָך די איטאַליענישע צייטונגען פערשפרייט א בעריכט, אז מיין אָפערע איז דורכגעפאלען און האָ-בען געמאַכט בייסענדע בעמערקונגען אויף מיין רעכנונג. איך האָב גלייך פערשטאַנען, אז די זינגערס און דער אָרקעסטער האָבען זיך פערבונדען געגען מיר, אָבוואָהל איך האָב זיי גאַנץ גוט בעהאַנד-עלט און זיי זיינען געווען פריינדליך צו מיר ביי די רעפּעטיציעס. אָבער ערשט מיט א צייט שפּעטער האָב איך זיך דערוואוסט פון אייניגע מוזיקאַנטען, אז די אורזאכע פון גאַנצען סקאַנדאַל איז גע-ווען די פרימאָדאָנאַ, וועלכע האָט געהערשט אין טהעאַטער און האָט אַלעמען געצוואונגען צו שפיעלען, ווי איהר האָט זיך געוואָלט, אום זיך אָפצורעכענען מיט מיר פאר מיין גלייכגילטיגקייט צו איהר ליבע. דאָס איז געווען איהר ווייבערשע ראכע.

פערלאזט בערלין און בעזעצט זיך אין פאריז.

אין 1822 האָט ער זיך צוריקגעקעהרט נאָך בערלין מיט אַ נאָמען פון אַן ערפאָלגרייכען קאָמפאָזיטאָר אין איטאַליען. דאָן איז אויך געקומען אַ סוף צו זיינע ראָמאַנען אָדער גיכער צו די לייעבע-אַטאַקעס פון פיעלע שעהנהייטען אויף איהם, דען ער האָט חתונה גע-האַט מיט זיין קווינע מינע מאָססאַק.

ער האָט גערעכענט, אז יעצט, ווען ער האָט זיך געמאַכט אַ נאָמען אין איטאַליען, וועט ער נעהמען בערלין מיט שטורם; אבער ער האָט גאָר אַ ביטערען טעות געהאַט. פון אלע זייטען האָבען זיך אַ שאָט געטאָן אויף איהם פיינדליכע קריטיקען. מען האָט איהם ערקלערט פאַר אַן איינפאַכען שקלאָוו פון דער איטאַליענער אָפּערע און פאַר אַ פעררעטהער צו דער דייטשער מוזיק, וועלכע איז דאָן אַרויסגעטראָטען אלץ קרעפטיגער אויף איהר זיעגרייכען וועג. פיעלע האָבען געשריען, אז ער איז ראָסיני'ס נאָכשלעפּער און אז ער איז אין גאַנצען פערלאָרען פאַר די דייטשע מוזיק. אפילו זיין גרויסער פריינד קאַרל וועבער, וועלכער האָט איהם געהאַלפּען אויף צופיהרען די אָפּערע „עמא ראָזבור“ אין דרעזדען, האָט נאָך דער פאַרשטעלונג געשריעבען צו אַ פריינד: „מיין האַרץ ווערט בעגאָ-סען מיט בלוט, ווען איך זעהע, דאָס אַ דייטשער קאָמפאָזיטאָר מיט אַ ריעזיגען טאַלענט ערניעדריגט זיך נאָכצומאַכען צוליעב אַ קלעגליכען ערפאָלג ביי דער מענגע.“

דיזע אַלגעמיינע אַטאַקעס פון דייטשע מוזיקאַנטען און קריטי-קער האָבען איהם נאַטירליך שרעקליך געקערענט. ער האָט אָנ-פאנגס זיך ניט געקענט ערקלערען, וואָרום מען איז אזוי בייז אָנ-געפאַלען אויף איהם; אבער ווען ער האָט זיך צוגעהערט צו די ערנסטע קריטיקער, האָט ער זיך אַרומגעזעהען, דאָס ער איז ווירקליך געווען צופיעל אונטער דעם איינפלוס פון דער איטאַליענער מוזיק און אז ער האָט כמעט פערלאָרען זיין זעלבסטשטענדיגקייט. דאָרום האָט ער זיך אָבגעזאָגט צו שרייבען ווייטער איטאַליענישע אָפּערעס,

אָבוואָהל ער האָט געקראָגען פיעלע בעשטעלונגען פון טהעאטער-
דירעקטאָרס.

צו די צרות, וואָס ער האָט געהאַט פון די דייטשע קריטיקערס,
זיינען נאָך צוגעקומען פאמיליען-אונגליקען. זיין פאָטער, וועלכען
ער האָט היים געליעבט, איז געשטאָרבען, און ניט לאַנג נאָכדעם,
זיינע ערשטע צוויי קינדער. דאָס האָט אויף איהם אזוי שמערצ-
ליך געווירקט, אז אַ פאָר יאהר האָט ער גאָר ניט געקענט אונטער-
נעהמען. זיין דיכטונגס-קראפט איז ווי אָבערשטאָרבען געוואָרען.
אויסער רעליגיעזע מוזיק האָט ער גאָר ניט געקענט קאמפאָנירען.

ווען מעיערבעער איז שוין געווען אַן אַלטער מאַן, פלעגט ער
ניט קענען רעדען וועגען דיזע צייט אָהן טרערען אין די אויגען.
נאָר מיט דער צייט זיינען די וואונדערן ביסלעכווייז פעהריילט
געוואָרען, און ער האָט זיך געקענט נעהמען צו דער אַרבייט. אין
דייטשלאַנד אָבער, וואו די מוזיקאַלישע וועלט איז אזוי העפטיג
ארויסגעטראָטען געגען איהם און האָט איהם בעטראַכט אלס אַ פער-
רעטהער צו דער דייטשער מוזיק, האָט ער ניט געקענט האָפען אויף
אַן ערפאָלג, און ער האָט דאָרום בעשלאָסען צו פרובירען זיין גליק
אין אַ' אַנדער לאַנד. ער האָט ניט פיעל בעדארפט טראַכטען, אום
אויסצוקלייבען פראנקרייך, וואו ברייטע פעלדער זיינען געווען אָפּען
פאר אלע טאַלענטען און וואו אלע פרייהייטס-קעמפפער, אלע גרויסע
גייסטער האָבען געפונען וואָס זיי האָבען געזוכט און דערצו נאָך
פרייהייט און זיכערהייט. פאָרוי איז דאָן געווען דער צענטער פון
דער ציוויליזירטער וועלט נאָך מעהר ווי אין אונזערע טעג. קונסט
און ליטעראטור האָבען דאָרט בעזאָנדערס געגלענצט און געפונען אַ
פרייען וועג. קינסטלער, פאָעטען, פאָליטישע עמיגראַנטען, געלעהר-
טע — יעדערער האָט דאָרטען געהאט זיין קרייז און האָט געקענט
אויף פערברענגען די צייט מיט פערגניגען. דאָס לעבען האָט דאָר-
טען געקאָכט, און דער פאָליטישער קאמפף, וועלכער האָט זיך גע-
ענדיגט אין יולי 1830 מיט אַ נייער רעוואָלוציאָן, האָט געברענט.
אָבער מעיערבעער איז געווען צו פיעל פערטיפט און פערטאָן
אין זיין קונסט, אום זיך צו בעשעפטיגען מיט פאָליטיק. קינסטלער

נעהמען איבערהויפט זעהר זעלטען אנטהייל אין א פאליטישען קאמפף, זייער קונסט פיהרט זיי אין א גאנץ אנדער ריכטונג; זיי אינטערעסירען זיך מעהר מיט א בילד, א סטאטוע, א דראמע, אפערע, א. ז. וו., ווי אפילו מיט א רעוואלוציאן. מעיערבער איז אין דיזער בעציהונג ניט געווען אן אויסנאָהמע, ער איז געבליבען פרעמד צו די פאליטישע בעוועגונגען אין פראנקרייך ניט נאָר ווען ער האָט זיך דאָרט בעזעצט, זאָנדערן אויך ווען ער איז געוואָרען א פראנצויז און איז, זאָ צו זאָגען, צוזאמענגעוואקסען געוואָרען מיט זיין צווייטען פאטערלאַנד. זיין פרייהייטס־גייסט האָט ער נאָר אויסגעדריקט אין זיינע אפערעס, מיט וועלכע ער האָט ערשטוינט און ענטזיקט די וועלט. דער פרייער, לעבעדיגער און דראמאטי־שער גייסט פון די פראנצויזען האָט זיך אויסגעגאָסען אין זיין מוֹד־זיק. אָהן פראנקרייך וואָלט זיך מעיערבער'ס זשעניע ניט ארויס־געצייגט מיט אזא פראכט און גלאַנץ.

גראדע ארום דער צייט, ווען ער האָט בעשלאָסען צו פערלאָ־זען זיין אונדאנקבארע פאטערלאַנד, איז ער איינגעלאָדען געוואָרען פון דעם אפערן־דירעקטאָר ראַסיני אין פאַרזי צו דירזשירען זיין אפערע „קרייץ־ציגער“, וועלכע האָט אין א קורצער צייט גענומען די איטאַליענער מיט שטורם אן האָט אויך געמאַכט א ריזע איבער דער ציוויליזירטער וועלט. דיזע אפערע איז זיכער געווען די בעסטע פון די יעניגע, וועלכע ער האָט געשריבען אין איטאַליען נאָך דעם איטאַליענישען מוסטער. פריהער האָט דיזע אפערע גראדע ניט אויסגענומען אין פאַרזי, אָבער דיזעס מאָל איז דער ערפאָלג געווען א ריעזיגענער. אזא טריאומף האָט ער נאָך ביז דאן ניט געהאַט. פאַרזי, די וועלט־שטאָרט פון קונסט, איז איינפאך געלעגען צו זיינע פיס. מען האָט איהם געטראָגען אויף די הענד און בעשאַטען מיט בלומען. אפילו זיין גליקליכע מוטער, וועלכע איז געקומען זעהען איהר זוהן'ס נצחון, האָט מען בעשאַטען מיט בלומען. פאָעטען האָבען איהר געלויבט אַלס די מוטער פון אזא געניאלען זוהן. ראַסיני זעלבסט, דער גרויסער איטאַליענישער מייסטער, וועלכער איז געווען דער דירעקטאָר פון דער פאַריזער אפערע, האָט איהם

עדעלמוטהיג געשטיצט, ווי איבערהויפט אלע יונגע טאלענטען.
 דאָס האָט פאסירט אין 1827טען יאָהר. נאטירליך, די טירען
 פון די אריסטאָקראטישע סאלאָנען זיינען געווען פאר איהם אזוי
 אָפּען ווי די טעמפלען פון קונסט. אין די סאלאָנען פלעגט ער זיך
 צוזאמענטרעפּען מיט די גרעסטע פאָעטען און קינסטלער פון יענער
 צייט, ווי היינע, אדאם מיציקעוויטש, וויקטאָר הוגאָ, לאמארטין,
 שאַטאָבריאַן, האַלעווי, אָבער, א. ז. וו. ווען ער האָט זיך אין גאנץ
 צען אריבערגעצויגען אין זיין וואָהנונג אין פאַרזי, איז דאָרט געוואָרן
 רען אַ צענטער פאַר די גרעסטע מענער פון דער וועלט־שטאָרט. דער
 גרויסער פערמענגען פון זיינע עלטערן האָט איהם ערלויבט צו לעבען
 ווי אַ מאָנאַרך און צו געבען הערליכע אונטערהאלטונגען פאַר די
 געסט, וועלכע פלעגען האַלטען פאַר אַן עהרע צו זיין ביי איהם. ער
 זעלבסט האָט געלעבט זעהר איינפאַך, אָבער ער איז געווען זעהר
 גאסט־פריינדליך און האָט לייעב געהאַט צו פערברענגען די צייט אין
 דער געזעלשאַפט פון זיינע אינטימע פריינד, וועלכע זיינען כמעט
 אלע געווען קינסטלער און פאָעטען. אונטער אזעלכע אומשטענדען
 האָט ער שנעל פערגעסען אָן די קריינקונגען און פאמיליען־שמערצען,
 וואָס ער האָט געהאַט אין בערלין, און זיין מוזע האָט אויפגעלעבט
 מיט אַ נייער קראַפט, אַ קראַפט, וועלכע האָט שנעל בעצויבערט די
 וועלט.

די יעניגע, וועלכע האָבען געמיינט, אז מעיערבער האָט אין
 דעם גערויש און אין די פערגניגען פון אַ רייכען לעבען אין פאַרזי
 פערלאָרען זיין פריהערען חשק צו ארבייט, האָבען אַ גרויסען טעות
 געהאַט. זיין קינסטלערישע נאטור האָט איהם קיין מאָל נישט דער־
 לאָזען זיך אָבצוגעבען צו ניעדריגע ליידענשאַפטען, צו תאוות; זי
 האָט איהם געטריעבען צו גייסטיגע פערגניגען, צו דאָס
 שעהנע און ערהאבענע. אין דעם קרייז פון רייכטום, גלאַנץ און
 עלעגאַנץ, אין וועלכען ער האָט געלעבט, האָט ער נישט אויפגעהערט
 צו לעזען, שטודירען דעם כאַראַקטער פון פראנצויזישען פאָלק און
 בעזאָנדערס פון די פראנצויזישע מוזיק. ביסלעכווייז איז ער דורכ־
 געדונגען געוואָרען מיט'ן פראנצויזישען גייסט, ווי פריהער מיט

דעם איטאליענישען. וואָס מעהר ער האָט שטודירט די פראנצויז־שע מוזיק, האָט ער זיך אלץ שטאַרקער איבערצייגט, אז זי פאַסט אים בעסטען פאר זיין כאַראַקטער, פאר זיין זשעניע. „איך האָב לאַנג געזוכט און קאָמפּאָנירט,“ האָט ער ערקלערט, „ביז איך האָב אויסגעפונען, צו וואָס איך בין מעהר גענייגט און געשאַפען. איך האָב לאַנג פרובירט ביז איך האָב זיך איבערצייגט, אז געשיכטע און שטאַרקע דראַמאַטישע כאַראַקטערען זיינען מיין עלעמענט.“

ער האָט דאן בעשלאָסען צו מאַכען אַ פּראָבע אויף ריזען נייען וועג; נאָר צוערשט האָט ער בעדארפט אויסגעפינען אַ פאַסענדען ליברעטיסט. ער האָט גלייך געזעהן, אז פאר אַן אמת דראַמאַטישע מוזיק דארף מען האָבען אזא אינהאַלט, וואָס זאָל זיין צוגעפאַסט צו איהר און זאָל זיין געשריעבען פון אַ קינסטלער אין זיין פאך. ער האָט לאַנג געזוכט אַ גוטען ליברעטיסט. ער האָט זיך געווענדעט צו פיעלע בעוואוסטע שריפטשטעלער און זיי פערשפּראַכען די בעסטע בעליוונג; אָבער ער האָט געקראָגען וועניג בעלנים אויף אזא שווערע און אויך אונדאנקבארע אַרבייט. אַ גוטע ליברעטאָ פאר אַן אָפּערע איז אַ העלפט פון ערפּאָלג. ניט איין מאָל זיינען אָפּערעס פון די גרעסטע קאָמפּאָזיטאָרען דורכגעפאלען צוליב שלעכטע און נאָרישע ליברעטאָס. פון דעסטוועגען קימערט זיך דאָס פובליקום נאָר ניט וועגען דעם פערפאַסער פון אַ ליברעטאָ. מען קומט זעהן אַן אָפּערע, און געוועהנליך אינטערעסירט מען זיך ניט צו וויסען דעם ליברעטיסט'ס נאָמען. דאָרום ענטזאגען זיך בע־וואוסטע דראַמאַטורגען און שריפטשטעלער פון אזא אַרבייט. ווי מעיערבער האָט אליין דערצעהלט, האָט ער בעשטעלט ביי פיעלע פּאָעטען ליברעטאָס, נאָר ער האָט זיי געמוזט אָבגעבען צוריק זייער אַרבייט, נאכדעם ווי ער האָט בעצאָהלט דערפאר. אין אַ בריעף צו זיינעם אַ פריינד האָט ער זיך בעקלאָגט, וואָס די פּאָעטען האָבען געקוקט אויף אַן אָפּערע ווי אויף אַ שפּיעלכעל, אויף אַ „קיצלען פון אויערן“, און האָבען ניט געוואָלט צוגעבען, דאָס מען קען מוזיקאַליש אויסדריקען אַ כאַראַקטער פון אַ פערזאָן.

די אָפּערע „ראַבערט־טייוועל“.

ענדליך האָט מעיערבער געפונען א פאסענרען ליברעטיסט אין דער פערזאן פון דעם בעריהמטען סקריב. זיי זיינען געווען ווי געבאָרען איינער פאר דעם אנדערען. סקריב האָט לייעב געהאַט גלענצענדע עפעקטען, דראמאטישע סצענען, און זיין פאנטאזיע איז געווען רייך און אָפט ווילד. צו זיינע ליברעטאָס האָט מעיערבער לייכט געקענט פערפאסען אזא מוזיק, אז זיא זאָל זיין גלענצענד און דראמאטיש.

די ערשטע ליברעטאָ, וואָס סקריב האָט אָנגעשריעבען פאר מעיערבער'ן, איז געווען „ראַבערט־טייוועל“. דער אינהאַלט איז בעגרינדעט אויף א לעגענדע אין נאָרמאַנדיען וועגען א פרינץ ראָבערט, וואָס איז געבאָרען געוואָרען מיט אַלע צייהנער און האָט אויס שלעכטסקייט געביסען די ברוסט פון זיין מוטער. דערפאַר האָט מען איהם אַ נאָמען געגעבען: „טייוועל“. אין דיזער פאנטאסטישער געשיכטע ווערט פאָרגעשטעלט דער קאמפף צווישען שלעכטעס אין דער פערזאן פון דעם פערקערפערטען טיוועל בערטראם, און גוטעס אין דער פערזאן פון אליסא. ראַבערט טיוועל מאַכט אַן אזוי פיעל צרות, פערפיהרט פרויען און טויטעט זייערע מענער, פאָטערס און ברודער, ביז מען פעריאָגט איהם און ער הויבט אָן צו וואַנדערן איבער דער וועלט, זוכענדיג דעם טויט אין שלאַכטען און דעלען. זיין פאָטער, בערטראם, וועלכער האָט פערפיהרט די שיינע און שטאַלצע בערטשא, די טאָכטער פון דעם נאָרמאַנער פרינץ, פערטהייריגט איהם איבעראל און רעטעט איהם פון טויט. ער האָט לייעב זיין זוהן און שטרעבט נור איהם אָנצורייצען צו אלעם בייזעס, אום איהם נאכהער אריינצוקריגען אין גיהנום. אין די אונטערהעצונגען פון דעם טיוועל בעשטעהט דער גאַנצער דראמאטיזמוס פון דער ליב־רעטאָ. די איינצעלהייטען זיינען פאנטאסטישע אין העכסטען גראַד. ראַבערט בעגעהט פיעלע פערברעכען, ער וויל זאָגאר בעגעהן אַ גרויסע גאָטעס־לעסטערונג, נעמליך אַראָברייסען די אייביגע

גרינע צווייג אויף דעם קבר פון דער הייליגער ראָזאַליאַ. בערטראַם רעדט איהם ענדליך צו צו פערקויפֿען זיין נשמה צום טייוועל, אָבער ראָבערט ווערט גערעטעט אין דער רעכטער מינוט פון דער גוטער אליסא און האָט שליעסליך חתונה מיט זיין געליעבטער פרינצעסין איזאבעלא פון סיצייליען. דאָס גוטע בעזיעגט דאָס שלעכטע, ווי דאָס פאָסירט אזוי אָפט אין טהעאַטער און אזוי זעלטען אין ווירקליכען לעבען...

עס וואָלט גענומען צו לאַנג צו דערצעהלען דעם גאַנצען אינ-האַלט פון „ראָבערט-טייוועל“, ווי פון אנדערע אָפערעס, וועלכע מעיערבֿעער האָט נאָכדעם קאָמפּאָנירט אויף אונגעפֿעהר דעם זעל-בען וועג. פון די אָנגעצייגטע אלגעמיינע שטריכען פון „ראָבערט-טייוועל“ זעהט מען גענוג, אז מעיערבֿעער האָט געהאַט די מעגליכ-קייט צו געבען ווירקליך דראַמאַטישע מוזיק, צו ריהרען דעם עולם מיט האַרמאָנישע קלאַנגען, וועלכע זאָלען ענטשפּרעכען די מאָנאָלאָג-גען און ווערטער. ווי ווייט דאָס איז איהם געלונגען, האָט געצייגט דער אויסעראָרדנטליכער ערפּאָלג פון דיזער אָפערע, וועלכע איז צוערשט אויפגעפיהרט געוואָרען אין 1830 און וועלכע פערבלייבט נאָך ביז יעצט אלס אנציהונג אין יעדער אָפער-הויז.

זעלטען ווען אַן אָפערע האָט אזוי אויפגערודערט א וועלט און האָט גלייך אזוי שטאַרק אויסגענומען, ווי „ראָבערט-טייוועל“, מעיערבֿעער האָט קיין מיה און געלד נישט געשפּאַרט צו געבען אזא גלענצענדע פּאַרשטעלונג, ווי עס איז נור מעגליך געווען אין יענער צייט. ער האָט אויסגעקליבען די בעסטע זינגערס און דעם בעסטען אָרקעסטער. דער בעריהמטער נורי האָט געשפּיעלט די ראָלע פון ראָבערט טייוועל, און מאַדאַם פאַלקאָן, וועלכע האָט געגלאַנצט מיט איהר זיסער שטימע אזוי ווי מיט איהר שעהנהייט און יוגענד, האָט געשפּיעלט די פרינצעסין איזאבעלא. מען האָט געמאַכט אזא רעש מיט די גרויסע פּאַרבערייטונגען, דאָס ווען מען האָט נאָך רעפּעטירט די אָפערע, האָט שוין דער עולם געווארט מיט דער גרעסטער אונ-געדולד אויף איהר. די ערשטע פופציג פּאַרשטעלונגען האָבען גע-געבען אונערהערטע אין יענער צייט אייננאָהמען. אין זיין בע-

גייסטערונג האָט דער עולם פּערגעסען אפילו אָן אזעלכע געליעבטע קאָמפּאָזיטאָרען ווי ראָסיני און אָבער. אין דער פּאַריזער געזעל־שאַפט האָט זיך איינפאך געקעהרט א וועלט מיט „ראָבערט־טיוועל“. עס איז אונמעגליך צו בעשרייבען דעם איינדרוק, וואָס דיזע אָפּערע, וועלכע איז ניט נאָר רייך מיט הערליכע מעלאָדיען, זאָנדערן איז אויך פערפאסט געוואָרען אין א נייעם גייסט און מיט געוואלדיגע דראמאטישע עפעקטען, האָט דאן געמאַכט אויף די צוהערער.

פון פאַריז האָט זי געמאַכט א שנעלע רייזע איבער דער וועלט און האָט אויך אריבערגעשפּרייזט דעם אַטלאַנטישען אָקעאן. מען האָט די פראנצויזישע ליבערטאָ באַלד איבערזעצט אין אלע שפּראַכען פון דער ציוויליזירטער וועלט און איבעראל איז „ראָבערט־טיוועל“ אויפגענומען געוואָרען מיט אזעלכע שטורמדיגע אפלאָדיסמענטען, ווי אין פראַנקרייך. אין אייניגע שטעט האָט מען געשפּיעלט „ראָבערט־טיוועל“ אין צוויי טהעאַטערס מיט א מאָל.

אָט דאָס איז געווען דער ערפאָלג, וועגען וועלכען מעיערבעער האָט אַזוי לאַנג געטרוימט. יעצט האָט ער שוין קיין צווייפּעל גע־האַט, אז ער האָט געטראָפּען דעם ריכטיגען וועג, אז ער האָט גע־עפענט א נייעם וועג אין דער אָפּערע־מוזיק. פון אלע זייטען האָט מען איהם געלויבט ביז'ן הימעל און ערקלערט פאר דעם גרעסטען אָפּערן־קאָמפּאָזיטאָר. די מאָטיווען פון „ראָבערט־טיוועל“ האָט מען געקענט הערען אין פאַריז און שפּעטער אין אַנדערע שטעט אויף יעדען ווינקעל, און זאָגאר יעצט — ווער האָט ניט געהערט זינגען אן אריע פון דיזער פאָפּולערער אָפּערע? נאָר אין דייטשלאַנד האָט מען איהם נאָך אַלץ ניט געוואָלט אנערקענען און מען האָט אויף איהם געגאָסען פּעך און שוועבעל. דער ערפאָלג פון „ראָ־בערט־טיוועל“ האָט נאָך מעהר אויפגעבראַכט די דייטשע קריטי־קער. זיי האָבען נאָר געזוכט אָנצוצייגען אויף די פעהלערען און די שוואַכע זייטען פון דיזער אָפּערע, און מען דארף ניט זיין א מוזי־קאַנט אָדער א מוזיקאַלישער קריטיקער, אום צו געפינען דאָרטען חסרונות; אָבער זיי האָבען ניט פערשטאַנען אָדער ניט געוואָלט

פערשטעהן איהרע גוטע זייטען און ספעציעל דעם דראמאטיזמוס פון דער מוזיק.

מעיערבעער'ס ביטערסטע געגנעך אין דייטשלאנד זיינען גע-
ווען שומאן און מענדעלסאָהן-באַרטהאָלד, ביידע גרויסע זשעניען.
זיי האָבען איהם ניט געקענט פערגעבען וואָס ער האָט זיך אָבגע-
טרייסעלט פון דער דייטשער מוזיק. זייער מוזיק האָט געטראָגען
א גאנץ אנדער באַראַקטער. שומאן האָט זיך בעזאָנדערס בעריהמט
געמאַכט מיט זיינע ליעדער; מענדעלסאָהן-באַרטהאָלד מיט זיינע
קאָנצערט-שטיקער און אָראַטאָריעס. זייער מוזע איז יעדענפאלס
ניט געשאַפען געוואָרען פאר אָפּערעס. מענדעלסאָהן-באַרטהאָלד,
וועלכער איז טריי געבליבען צו דער דייטשער שולע, האָט אזוי גע-
שריעבען וועגען „ראַבערט-טייוועל“:

„דאָ געהט יעצט שטענדיג מעיערבעער'ס „ראַבערט-טייוועל“
מיט גרויס ערפאָלג. דער טהעאַטער איז פול, און די מוזיק געפעלט
זעלעמען. דיזע אָפּערע איז א געמישעכץ פון אַלערליי סצענען, וואָס
אזעלכע האָב איך נאָך אין מיין לעבען ניט געזעהן. ווער עס קען
נאָר טאַנצען, זינגען און שפּיעלען אין פאַרזי, טאַצט, זינגט און
שפּיעלט דאָרטען. דער סוזשעט איז א ראַמאַנטישער, דאָס הייסט,
דער טיייוועל בעווייזט זיך, (דאָס איז גענוג פאר דעם ראַמאַנטיזמוס
און די פאַנטאַזיע פון די פאַריזער). אָבער ער איז דאָך זעהר א
שלעכטער, און ווען ניט די צוויי סצענען פון פערפיהרונג, וואָלט
ער אויך קיין עפעקט ניט געמאַכט. דיזער טיייוועל איז א קלעגליי-
כער טיייוועל, ער ערשיינט אין דעם קאָסטיום פון א ריטער און הייסט
בערטראם. אויף אַזא קאלטע און אויסגעקוועטשטע פיגור קען איך
מיר גאָר ניט פאָרשטעלען אירגענד וועלכע מוזיק, דארום געפעלט
מיר ניט דיזע אָפּערע. זי איז דורכאויס קאלט, אָהן א נשמה. איך
האַלט זאָגאר, אז זי איז ניט עפעקטפאָל. פיעלע לויבען די מוזיק,
אָבער דאָרטען, וואו עס איז ניטאָ קיין אמת און געפיהל, דאָרטען
קען איך קיין מאָס ניט געפינען.“

דער געניאלער קאָמפאָזיטאָר פון „ליעדער אָהנע וואָרטע“ האָט
דאָ געזאָגט א גרויסע וואהרהייט; אָבער ער האָט פערגעסען, אז ניט

אלע מענשען זיינען גלייך אין זייערע געפיהלען און שטרעבונגען
און אז דער גרויסער עולם זוכט ניט די וואהרהייט אין אָפּערעס.
בערטראם און ראָבערט־טייוועל זיינען פאנטאַסטישע פערזאָנען, און
די גאנצע ליברעטאָ האלט ניט אויס די מינדעסטע ערנסטע קריטיק;
אָבער די אריען זיינען דאָך מערקווירדיג דראמאטיש און מעלאָדיש.
דאָס פובליקום איז ענטציקט געוואָרען פון דיזער אָפּערע גראדע
צוליעב דיזע דראמאטישע מוזיק און האָט זיך אין אלגעמיין גאנץ
וועניג געקימערט אויב דער סוזשעט האָט עפעס א טיעפען זינען.

מעיערבער האָט יעדענפאלס אויך געהאַט דעם פערגניגען צו
זעהען, ווי זיינע דייטשע קריטיקער האָבען געקריצעט מיט די ציי-
נער אין מאכטלאָזען כעס, ווען „ראָבערט־טייוועל“ איז אין 1832
אויפגעפיהרט געוואָרען אין בערלין מיט גרויס ערפאָלג. ער אליין
האָט דיריזשירט, און אין טהעאַטער האָט עס געדונערט מיט אפלאָ-
דיסמענטען נאָך יעדען אַקט, נאָך יעדער אריע, נאָך יעדען דועט.
דער קעניג האָט איהם בעעהרט מיט דעם טיטול האָף־קאָמפּאָזיטאָר.
נאָר איהם איז דאן געווען צו ענג אין בערלין, עס האָט איהם געריי-
סען נאָך פאריז, און ווייטער האָט ער ניט געקענט פערטראָגען די
אַטאַקעס פון זיינע קריטיקער, וועלכע האָבען ניט גערוהט. דארום
האָט ער זיך אין א קורצער צייט נאָך דער פאַרשטעלונג וויעדער גע-
זעגענט מיט זיין געבורטס־שטאָרט.



„די הוגענאָטען“.

„ראָבערט-טייוועל“ האָט מיט אזא צויבערקראַפט געצויגען דעם עולם, דאָס די דירעקציאָן פון דער פאַריזער אָפּערע האָט באַלד בע-שטעלט ביי מעיערבּעער'ן אַ נייע אָפּערע אויף סקריב'ס א ליברעטאָ אונטער דעם נאָמען „די הוגענאָטען“. ער האָט נאָטירליך גלייך אָנגענומען דעם פּאָרשלאַג און האָט זיך אַ נעהם געטאָן צו דער אַרבייט מיט גרויס בעגייסטערונג. ער האָט זיך דאן געפיהלט דער גליק-ליכסטער מענש אויף דער וועלט. זיין גרויסער עהרגייז איז בעפרי-דיגט געוואָרען. זיין נאָמען האָט געקלונגען איבער דער גאנצער וועלט. זיין מוזע האָט דערגרייכט ביז צום הימעל, און דער ריעזי-גער ערפאָלג פון „ראָבערט טיוועל“ האָט איהם געגעבען מוטה און בעלעבט. דערצו נאָך איז די ליברעטאָ פון „די הוגענאָטען“ ניט דער ערף בעסער ווי די ליברעטאָ פון „ראָבערט-טייוועל“. סקריב האָט אויך געפיהלט, אז ער דארף שאַפען אזא ליברעטאָ, וואָס זאָל ווירקליך זיין היסטאָריש, דראַמאַטיש און שפּאַנענד פאַר'ן פּובליקום. ניט אומזיסט האָט ער אויסגעקליבען די טראַגישע צייט פון דער באַרטעהאַלצמער נאַכט פאַר די מעכטיגע טענער פון מעיער-בער'ס מוזיק. דאָ האָט ער געקענט אָנשרייבען אַ ריהרענדע דראַמא און בלייבען אויף אַ ווירקליך היסטאָרישען באַדען. אין „ראָבערט-טייוועל“ איז פון דער געשיכטע ניט געווען מעהר, ווי דער נאָמען פון דעם העלד; אָבער אין „די הוגענאָטען“ איז פאַרגע-שטעלט אַ ריכטיגע היסטאָרישע צייט. דאָרט ווערט איבערגעגע-בען דער געוואלטיגער און בלוטיגער קאַמפּף צווישען די קאַטאָליקען און פּראָטעסטאַטען אין פראַנקרייך אין 16טען יאהרהונדערט. אַ קאַמפּף, וועלכער האָט אַרויסגערופען איינע פון די שרעקליכסטע בלוטפּערגיסונגען אין דער געשיכטע — די אויסשלאַכטונג אין דער נאַכט פון 24טען אויגוסט, 1572, גענאנט לכבוד דעם קאַטאָלישען הייליגען באַרטעהאַלצמעאום: „באַרטעהאַלצמיער שחיטה“.

אזוי ווי אין „די הוגענאָטען“ האָט מעיערבּעער בעזאָנדערס

ארויסגעוויזען זיין זשעניע, און אזוי ווי דיזע אָפּערע איז ניט נור זיין בעסטע און גלענצענדרסטע ווערק, זאָנדערן אויף איינע פון די בעסטע אָפּערעס אין דער וועלט, אזעלכע וואָס וועט וואהרשייליך קיין מאָל ניט אראָבגעהן פון דער סצענע, וועלען מיר אין קורצען איבערגעבען איהר אינהאַלט.

די טראגעדיע איז ענטוויקעלט ארום דער ליעבע פון דעם הור-גענאָט (פּראָטעסטאַנט) ראַאָל צו דער טאָכטער פון דעם פּאַנאַטי-שען קאַטאָלישען פיהרער, גראַף סע-בריי.

דער ערשטער אַקט פאַנגט זיך אָן מיט אַ פּעסט אין דעם שטאָם פון דעם קאַטאָלישען גראַף נעווער, וועלכער האָט אויף איינ-געלאָדען ראַאָל'ן אלס צייכען פון פריעדען מיט די הונגענאָטען. די געסט פערברענגען די צייט זעהר לוסטיג און דערצעהלען געשיכ-טען, בעזאָנדערס פון זייערע ראָמאַנען. ראַאָל דערצעהלט דאָן, אז גראַדע ניט לאַנג צוריק האָט ער שפּאַצירענדיג בעגעגענט אַ טראַג-בעטעל, וועלכע איז בעפאלען געוואָרען פון אַ באַנדע יונגע בויאנעס. ער האָט זיך אַ לאָז געטאָן צו הילפע און האָט פּעריאָנט די בויאנעס. נאָר ווי גרויס איז געווען זיין ערשטוינונג, ווען ער האָט אויף דעם טראַג-בעטעל דערזעהן אַ יונגע מיידעל פון בלענד-דענדע שעהנהייט. זי האָט אין איהם אויף גלייך אָנגעצונדען אַ פלאַם פון ליעבע; אָבער ביז יעצט ווייס ער נאָך ניט ווער זי איז. נאָר דיזע ליעבעס-געשיכטען ווערען אונטערבראָכען דורך אַ דיענער, וועלכער זאָגט אָן דעם בעל-הבית, אז אַן אונבעקאַנטע וויל איהם זעהן אין גאָרטען. ער לאָזט זיך ניט לאַנג בעטען. ער האָט שוין ניט איין מאָל בעזיעגט ווייבערשע הערצער און ער איז זיכער, אז דאָס איז אַ ניער ראָמאַן. די געסט לויפּען צו די פּענסטער אַ קוק טאָן אויף דער אונבעקאַנטער דאַמע, צווישען זיי אויף ראַאָל, וועל-כער דערקענט צו זיין שרעק און פּערצווייפלונג, אז דאָס איז די ריי-צענדע מיידעל, וועלכע ער האָט גערעטעט פון די בויאנעס. אָבער ער האָט ניט פיעל צייט צו טראכטען וועגען דעם, דען באַלד קומט אַן אַ פּאַזש פון דער קעניגין מאַרגאַריטע מיט אַ בריעף, אין וועלכען מען לאָזט איהם וויסען, דאָס פאַר זונען-אונטערנאָנג וועט קומען נאָך

איהם איהרער א שליח און וועט איהם אוועקפיהרען מיט פערבונד-
רענע אויגען אין איהר פאלאץ. די געסט זיינען איהם זעהר מקנא,
רינגלען איהם ארום און בעגריסען איהם מיט אזא גליק. זיי מיי-
נען, אז די קעניגען זעלבסט האָט זיך אין איהם פערליעבט. בעזאָנ-
דערס פרעהט זיך זיין דיענער מאַרסעל, וועלכער איז א פערברענטער
הוגענאָט און איז זעהר צוגעבונדען צו זיין יונגען הערר. דיזער
מאַרסעל שטעלט פאָר א טיפ פון א פייערדיגען הוגענאָט, וואָס איז
בערייט צו געהן אין פייער און וואַסער פאר זיין גלויבען און זיין
פאַרטיי. דער אקט ענדיגט זיך מיט דער סצענע, ווי פערמאַסער-
טע מענשען קומען נאָך ראַאול'ן, פערבינדען איהם די אויגען און
פיהרען איהם אוועק צו דער קעניגין.

די געסט האָבען אָבער געהאַט א טעות, ווען זיי האָבען גע-
מיינט, אז די קעניגין האָט געוואָלט פערפיהרען א ליעבע מיט דעם
יונגען הוגענאָט. דער צוועק פון דער זאָנדערבארער איינלאַדונג,
וועלכע שטימט מיט די פיהרונגען פון יענער צייט, איז געווען פון
איהר זייט נאָר א פאָליטישער. דאָס ערקלערט זיך אין צווייטען
אַקט, וועלכער פאַנגט זיך אָן מיט א לוסטיגע סצענע אין דעם גאָר-
טען פון דער קעניגין'ס פאלאץ אין שענאַנסאָ. אייניגע האָפּדאמען
באָדען זיך, אנדערע לויפען ארום און שפיעלען זיך אין גאָרטען. די
קעניגין פיהרט אין דער צייט אַן ערנסטען געשפרעך מיט איהר
געליעבטע האָפּ-פריילין וואַלענטינע, וועלכע גיסט אויס איהר האַרץ
וועגען איהר ליעבע צו ראַאול'ן. זי דערזעהלט, אז זייט זי איז
גערעטעט געוואָרען פון דעם יונגען הוגענאָט, האָט זי אויפגעהערט
צו ליעבען איהר חתן גראַף נעווער. זיא איז דאָרום אוועק צו איהם
אין שלאָס בעטען איהם ער זאָל איהר בעפרייען פון איהר וואָרט.
די קעניגין פערשפרעכט איהר הילפע, דען זי וויל פערבינדען די
קאטאָלישע פריילין מיט א הוגענאָט, אום דורכדעם אָבצושוואַכען
דעם פאַרטיי-קאמפּף צווישען די קאטאָליקען און פראָטעסטאַנטען.
דאָרום הייסט זי עס ברענגען דעם העלד אין איהר פאלאץ. באַלד
ווי ער ערשיינט פאר דער קעניגין, ערקלערט זי איהם איהר צוועק,
און ווען ער שטימט איין חתונה צו האָבען מיט א קאטאָלישער פריי-

ליין, רופט זי צוזאמען איהרע האַפֿ-קאוואַלירען, דארונטער אויך די גראַפֿען נעווער און סענ־ברֿי. דער לעצטער שטעלט פֿאַר זיין טאַכ־טער ראַאָל'ן, וועלכער טרייסעלט זיך אָב פֿון איהר, ווייל ער האָט איהר געזעהען אין נעווער'ס גאַרטען. ער ענטזאגט זיך מיט איהר חתונה צו האָבען, און וואַלענטינע, וועלכע פערשטעהט ניט די אור־זאכע, פֿאלט אין אָהנמאַכט. איהר פֿאָטער און גראַפֿ נעווער פֿער־לאַנגען אַן ערקלערונג. זיי זיינען העכסט אויפגעבראכט פֿאַר אַזאַ בעליידיגונג. ראַאָל ענטזאגט זיך אָבער און שווייגט. ער ווייס ניט, אז וואַלענטינע איז געווען נעווער'ס כלה, און ער וויל איהר ניט ארויסגעבען. זיי רופֿען איהם דאן ארויס אויף אַ דעל; אָבער די קעניגין מישט זיך אריין און האַלט אָב דעם דעל דורך דעם, וואָס זי הייסט אַרעסטירען דעם יונגען הוגענאָט. אין דערזעלכער צייט זאָגט זי אָן די צוקאָכטע גראַפֿען, אז דער קעניג פערלאַנגט זיי זאָלען דעמזעלבען טאָג קומען אין פֿאַריז. זיי ווילען ניט פֿאַהרען. אָבער זיי האָבען מורא ניט צו פֿאַלגען. זיי פערלאַזען דאָרום די קעניגין, נאָר זיי שווערען זיך אָבצורעכענען מיט דעם הוגענאָט.

דער דריטער אַקט קומט פֿאַר אין פֿאַריז. וואַלענטינע, וועלכע האָט פערלאָרען די האַפֿנונג אויף ראַאָל'ס ליעבע, לאָזט זיך איינ־רעדען פֿון איהר פֿאָטער חתונה צו האָבען מיט איהר פריהערען חתן גראַפֿ נעווער. אויף דער סצענע בעווייזט זיך אַ חתונה־פֿראַַ צעסיאָן, וועלכע קומט אריין אין אַ קירכע. וואַלענטינע בעט גראַפֿ נעווער צו לאָזען איהר אליין אין קירכע נאָך דער צערעמאָניע, דען זי וויל בעטען ביי גאָט טרייסטונג און בערוהיגונג. אין האַרצען האָט זי נאָך אלץ ליעב ראַאָל'ן, אָבוואָהל זי דענקט, אז ער האָט איהר אָבגענאָרט און בעליידיגט. גראַפֿ נעווער גיט נאָך איהר ביטע און געהט ארויס פֿון קירכע צוזאמען מיט זיין שווער, גראַפֿ סענ־ברֿי. נאָר ער שטויסט זיך באַלד צוזאמען מיט מאַרסעל'ן, וועלכער איז געקומען נאָך פֿאַריז מיט זיין הערר־ראַאָל. מאַרסעל דער־לאַנגט דעם גראַפֿ סענ־ברֿי אַ בריעף פֿון זיין הערר און ווערט אַ צו־ציטערטער, ווען ער דערוויסט זיך פֿון דעם גראַפֿ, אז דאָס איז אַן אויפפאָדערונג צו אַ דעל. ער בעשליסט גלייך אויפצופאַסען, אז דער

דועל זאָל ניט געפאָכטען ווערן. גראַף סען־ברִי זאָגט גאָר ניט זיין איי־
 דים וועגען די אויפפאָדערונג, אום ניט צו שטערען זיין גליקליכע
 חתונה. ער געהט אַריין מיט זיינעם א מיטהעלפער אין דער קירכע,
 וואו זיי בעשליסען אומצוברענגען ראַאול'ן. וואַלענטינע דערהערט
 זייער געשפרעך און לויפט ארויס אין שרעק פון דער קירכע. דער־
 זעהענדיג מאַרסעל'ן, דערצעהלט זי איהם וועגען די פערשווערונג
 אויף דעם לעבען פון זיין הערר, און ביידע מאַכען אָפּ איהם צו רע־
 טען. דערוויילע קומט אָן ראַאול און באַלד נאָך איהם א באַנדע
 בעוואַפענטע מענשען, וועלכע רינגלען איהם אַרום און זיין טרייען
 דינער מאַרסעל. דאָן הויבט מאַרסעל אָן צו שרייען און צו רופען
 צו הילפע די הוגענאָטען, וועלכע קומען צולויפּען און פאנגען אָן א
 געפעכט מיט די קאטאָליקען. נאָר אין רעכטען מיטען פון דיזען
 אַלגעמיינעם קאמפּף בעווייזט זיך די קעניגין מיט גראַף נעווער,
 וועלכער איז געקומען אָבנעמען זיין פרוי וואַלענטינע. אויס אכ־
 טונג צו דער קעניגין הערען די געגנער אויף זייער געפעכט און צו־
 געהען זיך מיט סטראַשונקעס און פיינדליכע אויסרופען.

אין פיערטען אַקט ווייס שוין ראַאול, אז וואַלענטינע ליכט
 איהם. ער גנב'עט זיך אַריין אין איהר פאַלאַץ, אום איהר צו ער־
 קלערען די אורזאכע פון דער מיספערשטענדניס, צוליעב וועלכע זיי
 זיינען ביידע אונגליקליך געוואָרען. זיי האָבען אָבער קיין צייט ניט
 פאַר ליכע, דען גראַדע קומען אָן פיעלע קאטאָלישע אדעליגע צו־
 זאמען מיט די גראַפען סען־ברִי און נעווער. סען־ברִי ערקלערט
 זיי דעם פלאַן ווי אויסצושעכטען אלע הוגענאָטען. גראַף נעווער
 ענטזאגט זיך אַנטייל צו נעמען אין אזא ניעדערטרעכטיגע פערשווע־
 רונג. ער ערקלערט, אז זיין עהרע ערלויבט איהם ניט צו בעגעהן
 אזא געמיינעם פערברעכען. ראַאול, וועלכער ליגט די גאַנצע צייט
 בעהאַלטען און הערט פון דעם פלאַן פון דער „באדטהאָלאָמער
 שחיטה“, וויל ביי די ערשטע געלעגענהייט אוועקלויפּען אָנזאָגען
 זיינע ברודער הוגענאָטען פון דער געפאָהר און קעמפּפּען מיט זיי
 צוזאמען אויף לעבען און טויט. וואַלענטינע לאָזט איהם אָבער ניט
 געהן, זי בעט איהם רחמים, מיט טרערען אין די אויגען, ער זאָל ניט

געהן אויף א זיכערען טויט. ער בלייבט שטעהן א מינוט, ניט ווי-
סענדיג וואָס צו טאָן, נאָר ווען ער דערהערט פון גאָס געשרייען פון
אטאקע און קרעכצען פון די בעפאלענע אָפּפער, שפּרינגט ער ארויס
דורך א פענסטער און לאָזט איבער זיין געליעבטע אליין.

דער פינפטער און לעצטער אַקט שטעלט פאָר די שרעקליכע
באַרטהאָלאָמעד נאַכט. וואַלענטינע פּאָלגט נאָך ראַאול'ן און גע-
פינט זיך דאָרום אין די רייהען פון די הוגענאָטען. איהר עדעלער
מאָן פאַלט אין א געפעכט, ווען ער וויל פערטהידיגען מאַרסעל'ן,
וועלכער קעמפט ווי אַ לייב. גראַף סען-בריי איז דער אָנפיהרער
פון א באַנדע קאטאָלישע פאַנאַטיקער, וועלכע שעכטען הוגענאָטען
אָהן ערבאַרמען. ער הייסט זיי שיסען אויף אלע הוגענאָטען, און
איינע פון די ערשטע קוילען טרעפט גראַדע זיין טאָכטער, וועלכע
פאַלט אַ טויטע.

דאָס איז אַ גרויסע דראַמע, וועלכע ווערט מיט אַנדערע איינ-
צעלהייטען אויך געשפּיעלט אָהן מוזיק. מעיערבער האָט זיך מיט
בעגייסטערונג אָנגעכאַפט אָן אזא געלעגענהייט צו בעווייזען זיין
דראַמאַטישע קראַפט אין מוזיק. ער האָט געארבייט ליידענשאַפט-
ליך, און דער אָנגעהייערער ערפּאָלג פון דער אָפּערע איז געווען
זיין פערדיענטע בעלוינונג. ווען מען וויל ריכטיג אורטהיילען
מעיערבער'ן און זיין מוזיק, דאַרף מען שטודירען דיזע אָפּערע,
וועלכע איז זיין קרוינענס-ווערק. ווען ער וואָלט מעהר גאָר ניט
קאָמפּאָנירט, וואָלט ער זיך אָנשטערבליך געמאַכט בלויז מיט „די
הוגענאָטען“, אזוי ווי גונאָ מיט זיין בעסטע אָפּערע „פאוסט“. דאָס
זיינען אמת'ע בעגייסטערטע ווערק פון צוויי גרויסע מוזיקאלישע
זשעניען.

די פראנצויזישע צייטונגען זיינען פול געווען מיט איינצעל-
הייטען און בעריכטען וועגען דיזע גלאַנצ-אָפּערע נאָך לאַנג איידער
מען האָט איהר איבערגעגעבען די ארטיסטען צום שטודירען. אין
דער צייט, ווען מעיערבער האָט שוין אויסגעקליבען די ארטיסטען,
נאַטירליך, די בעסטע און פאַסענדסטע, האָט עס גראַדע געטראָפּען,
אז זיין פרוי איז ערנסט קראַנק געוואָרען און האָט געמוזט אוועקגע-

פיהרט ווערען אין א קורבאד. מעיערבעער האָט געהאַט אויסצו-
קלייבען צו צאָהלען 30.000 פראַנק שטראַף פאר ניט שטעלען די
אַפּערע אין צייט אָדער לאָזען זיין פרוי אין פרעמדע הענד. ער האָט
בעשלאַסען בעסער צו פערלירען 30.000 פראַנק צו דער גרעסטער
אונצופריעדענהייט פון דער אַפּערעדירעקציאָן. זיין פרוי האָט זיך,
צו אַלגעמיינער צופריעדענהייט, שנעל ערהאַלט, און אין פעברואַר,
1836, האָט מען ענדליך געקענט געבען די ערשטע פאַרשטעלונג פון
„די הוגענאָטען“. דער דירעקטאָר, וועלכער האָט פאַראויסגעזעהען
א גרויסען פערדיענסט, איז געווען גרויסמוטהיג גענוג אומצוקעה-
רען די 30.000 פראַנק דעם איבערגליקליכען קאָמפּאָזיטאָר.

דער בעסטער און ערפּאָלגרייכסטער נומער פון דיזער גלענ-
צענדער אַפּערע איז דער דועט פון ראַאול און וואַלענטינא אין פיער-
טען אַקט. דאָס ווערט אנערקענט פון אַלע מוזיקאַלישע קריטיקער.
אַבער ערשט נאָך דער פאַרשטעלונג האָט מען זיך דערוואוסט, אז
דיזער דועט איז געשאַפּען געוואָרען אין אַ הייסער מינוט גראַדע
מיט אַ טאָג פאַר דער פאַרשטעלונג.

דאָס האָט פאַסירט אזוי: נאָך דער לעצטער אַלגעמיינער
רעפּעטיציע איז מעיערבעער געקומען צו זיין נאָהענטען פריינד
ה ו ע זעהר אַ דערשלאָגענער און בלייכער.

— אה, די אַפּערע וועט דורכפאלען, האָט ער אויסגעשריען אין
פערצווייפּלונג און האָט זיך אַראָבגעלאָזען אויף אַ שטוהל אַן אויס-
געמאַטערטער. — אַלעס געהט קאָפּויר. נורי ערקלערט, אז ער וועט
קיינמאָל ניט זיין אין שטאַנד צו זינגען דעם לעצטען נומער פון
פיערטען אַקט, און אַלע גיבען עס צו. וואָס זאָל איך יעצט טאָן?
— ווארום זאָלט אייך ניט אָנשרייבען אַ נייע אַריע? האָט
דער פריינד געפרעגט.

— דאָס איז אונמעגליך. סקריב ענטזאגט זיך צו ענדערן יעצט
אפילו איין וואָרט אין דער ליברעטאָ.

— אזוי גאָר! וויפיעל ווערזען דארף מען האָבען?

— ניט פיעל, בלויז פיר די אנדאָנטע.

— גוט, ווארט נאָר דאָ עטליכע מינוט. איך וועל שוין אויפֿ-
זוכען אַ פּאָעט.

עס איז שוין געווען 11 אוהר ביי נאכט, אָבער מעיערבעער'ס
טרייער פריינד האָט זיך אַ לאַז געטאָן צום פּאָעט עמיל דעשאַן, ווע-
מען ער האָט גראדע געפונען צו הויזע און האָט איהם גלייך מיטגע-
בראַכט. דער פּאָעט האָט זיך אַ נעהם געטאָן צו דער פערדער, און
דער קאָמפּאָזיטאָר צו דער פיאנאָ. אין אונגעפעהר פיער שטונדען
איז אזוי געשאפּען געוואָרען אַ נייער דעט. מעיערבעער האָט אַן
אויג ניט צוגעמאַכט דיזע נאכט, און ווי נאָר עס האָט אָנגעפאַנגען
צו טאָנען, האָט ער זיך אריינגעריסען צום זינגער נורי מיט'ן דעט
אין האַנד.

— פרובירט נור זינגען, פיעלייכט וועט אייך דיזער דעט גע-
פעלען ווערען בעסער ווי דער ערשטער — האָט ער מיט גרויס אויפֿ-
רעגונג אויסגעשריען.

דער פערשלאָפּענער נורי האָט איבערגעקוקט דעם דעט, גע-
נומען זינגען, און ווי נור ער האָט געענדיגט, האָט ער אַרומגעכאַפּט
דעם קאָמפּאָזיטאָר און אויסגעשריען:

— אָט דאָס איז וואָס מען דאַרף! דאָס הייסט אַן אונגעהיי-
ערער ערפּאָלג! איך פערזיכער אייך, איך שווער עס! לויפט גלייך
אָנשרייבען אלעס וואָס איז נויטיג פאר דעם אָרקעסטער. פערליערט
ניט אַ מינוט!

דיזער דעט איז אזוי געזונגען געוואָרען דעם זעלבען אבענד.
איידער דער פאָרהאַנג האָט זיך אַראָבגעלאָזען נאָך דעם פיערטען
אַקט, איז דער קאָפּעלמייסטער גאבענעק אַרויפגעשפרונגען אויף
דער ביהנע אונטער די דונערנדע אפּלאָדיסמענטען פון פובליקום
און האָט אַרומגענומען ראָאָל'ן (נורי) און וואַלענטינע (מאַדאַם
פּאַלקאָן). אַלע צוזאַמען, די זינגערס, די כאָריסטען און מוזיקאַנ-
טען, האָבען אַרויסגעטראָגען דעם קאָמפּאָזיטאָר אויף דער ביהנע
און איהם מיט דער גרעסטער פריידע בעגריסט אין דער צייט, ווען
דאָס גאַנצע פובליקום האָט געשטורמט מיט אפּלאָדיסמענטען און
בראַוואָס.

אין דער גאנצער וועלט האָט עס אין אַ קורצער צייט אָבגעקלונג גען מיט די אריעס פון „די הוגענאָטען“. דיזע אָפּערע איז שנעל געוואָרען פּאָפּולער אין אלע לענדער, אפילו אין דייטשלאַנד, וואו די קריטיקער זיינען געקראַכען פון הויט אָבצוקיהלען די בעגייסטערונג פון פּובליקום. דיזע קריטיקער האָבען ווידער נור געזוכט פעהלערען און שוואכע זייטען, אָבוואָהל זיי האָבען געמוזט צוגעבען, אז עס איז שווערער צו געפינען אזעלכע ווי אין „ראַבערט-טייוועל“. אין זייער האַס צום „פעררעטהער“, וועלכער האָט מיטגעריסען אַ וועלט פאר זיין מוזיק, האָבען זיי ניט געוואָלט זעהען, אז די אריען פון די הויפט העלדען אין „די הוגענאָטען“ זיינען ניט נור מעלאָדיש און ריהרענד אין העכסטען גראַד, זאָנדערן ענטשפּרעכען אויך זייער כאַראַקטער. מען דארף ניט וויסען, צום ביישפּיעל, ווער מאַרסעל איז, מען קען איהם פערשטעהן נאָך די טענער און אריעס, וואָס מען יערבער האָט איהם אַריינגעלייגט אין מויל. דאָס נעמליכע קען מען זאָגע וועגען וואַלענטינע, סען-ברי און ראַאול. וואָס אנבעלאַנגט צום אויבען-דערמאָנטען רועט אין 4טען אַקט, זאָ האָט אַ בעוואוסטער מוזיקאנט און קריטיקער ערקלערט, אז „דאָס איז איינער פון די בעסטע שירים פון לייעבע. דער קאָמפּאָזיטאָר האָט עס ארויסגעריי-סען פון זיין האַרצען און אַ שלידער געטאָן צאפּלענדיג אויף דער סצענע.“

שוין באלד 60 יאָהר זיינען פאַראיבער נאָך דער ערשטער פאַרשטעלונג פון „די הוגענאָטען“, און דאָך בלייבט דיזע אָפּערע איינע פון די אנציהענדסטע און בעליעבטעסטע אין אלע לענדער. ווער ווייסט וויפיעל מאָל זי איז שוין אויפגעפיהרט געוואָרען אין דער וועלט?

זיין מוזיקאלישע טהעטיגקייט אין בערלין.

א קורצע צייט נאך דער אויפפיהרונג פון „די הוגענאטען“ האָט מעיערבער בעזוכט זיין מוטער אין בערלין און האָט אויסגעפונען א סיוזשעט פאר א נייע גרויסע אָפּערע. נאָך דיזען סיוזשעט האָט סקריב אָנגעשריבען „די אפריקאנערין“. נאָר דיעזעס מאָל האָט מעיערבער פערלאָנגט אזוי פיעל ענדערונגען, אז סקריב האָט פערלאָרען די געדולד און האָט זאָגאר געסטראשעט מיט אַ פּראָצעס.

זיי וואָלטען זיך אין גאַנצען צוקריעגט, ווען מעיערבער וואָלט ניט איינגעלאדען געוואָרען פון פרייסישען קעניג פריעדריך וויל-העלם צו פערנעמען דעם פּלאַץ פון גענעראל־מוזיק־דירעקטאָר. אין דערזעלבער צייט האָט איהם דיזער קעניג אויך בעעהרט מיט אַ גרויסען אָרדען. מעיערבער האָט אָנגענומען דיזע הויכע שטעלע, נאטירליך ניט צוליב די געהאַלט (דאָס האָט בעטראָפּען סך הכל 4000 טהאַלער, און מעיערבער האָט עס געשאַנקען דעם אָרקעסטרער), נאָר אום צו ערגערען זיינע ביזע קריטיקער. ער האָט עס מיט רעכט בעטראכטעט פאַר א זיעג נאָך די אונאוויפהערליכע אַטאַקעס פון די דייטשע קריטיקער און קאָמפּאָזיטאָרען.

אין בערלין איז ער צו דער צייט געווען א ליבעלינג פון קעניג און פון גאַנצען פּובליקום. דער קעניג פלעגט איהם אָפטמאָל איינלאָדען צו זיך אויף א מאָהלצייט און זיי פלעגען זעהר אנגענעהם פערברענגען די צייט. די פרינצען, פרינצעסינען און פיעלע העפּלינגע זיינען דאן גראדע געווען ליבעהאַבערס פון מוזיק און זיי האָבען אויף איהם געקוקט ווי אויף א גאָט.

דאָך האָט עס איהם געצויגען נאָך פאריז, וואו דער קלימאט האָט אויך געשטימט מיט זיין נאַטור. ער איז אימער געווען א שוואַכער, און אין בערלין האָט ער זיך פיעל ערגער געפיהלט ווי אין פאריז. דערצו נאָך איז ער ניט געווען געשאפּען פאַר אַ לעבען אין אַ קעניגליכען הויף, וואו אינטריגען ווערען אַ צווייטע נאַטור. ער האָט זיך דארום אָבעזאָגט פון דעם אמט, אָנהאַלטענדיג נאָר דעם

טיטול, ווי דער קעניג האָט עס געוואונשען. ער האָט זיך ווידער בעזעצט אין פאָרז, נאָר אויף א קורצע צייט פלעגט ער קומען נאָך בערלין צו דיריזשירען זיינע אייגענע אָפּערעס אָדער וויכטיגע קאָנ- צערטען אין קעניגליכען הויף. מען האָט איהם געהאַלטען פאר אַן אויסגעצייכענטען קאָפּעלמייסטער, נאָר ער האָט פיינט געהאַט אוועקצונעהמען צופיעל צייט און די רעפּעטיציעס פלעגען איהם אויך זעהר ערגערן. „די רעפּעטיציעס פלעגען מיך אָפט קראַנק מאַכען,“ האָט ער ערקלערט. דערצו האָט ער געפיהלט, אז ער איז א צו וויכער מענש צו האַלטען אין צוים די ארטיסטען. ער האָט פראָטעסטירט געגען די בעהויפטונג, אז א קאָפּעלמייסטער מוז זיין גראָב צו די ארטיסטען; אָבער ער האָט צוגעגעבען, אז מען מוז זיך אזוי פיהרען, דאָס זיי זאָלען אַכטען און ליעבען דעם קאָפּעלמייס- טער, אָבער אויך מורא האָבען פאר איהם.

ער איז געווען צו גוטערציג און העפליך, אז מען זאָל פאר איהם זיך שרעקען. דערפאר האָט מען איהם זעהר שטאַרק גע- ליעבט. די מוזיקאנטען האָבען איהם איינפאך פּערגעטערט, ווייל ער האָט זיי אויך פינאַנציעל געהאַלפּען. ער האָט איבערהויפּט גרויסמוטהיג געשטיצט ארטיסטען, קאָמפּאָזיטאָרען און דראַמאַ- טורגען, אפילו זיינע געגנער. ער האָט, צום ביישפּיעל, אויסגע- פיהרט, אז די קאָמפּאָזיטאָרען און פּערפאָסערס זאָלען קריעגען צעהן פראָצענט פון די אייננאָהמען און אם ווייניגסטענס דריי נייע דייטשע אָפּערעס זאָלען געשמעלט ווערען יעדען יאָהר. ער פלעגט אויך אָפט געבען קאָנצערטען פאר וואָהלטהעטיגע צוועקען.

ארום דער צייט האָט ער צום אַנדענקען פון זיין פּערשטאָר- בענעם ברודער קאָמפּאָנירט מוזיק צו דער טראַגעדיע „סטרוענזע“. דאָס איז געווען איינע פון די בעסטע פּאָעטישע ווערק פון זיין אונ- גליקליכען ברודער, און ער האָט אויך געוואָלט דערפּרעהען זיין מוטער מיט פאָסענדע מוזיק צו דיזער היסטאָרישער טראַגעדיע. (סטרוענזע איז געווען א ליבעראלער הויפּטמיניסטער פון דענע- מאַרק, האָט געקעמפּט געגען די יעזואיטען און איז געקעפט געוואָרן אין 1772טען יאָהר.) דיזע מוזיקאלישע שטיק איז אויפגעפיהרט

געוואָרען אין בערלין אין 1846; אָבער מעהר ווי די אָווערטורע ווערט יעצט ניט געשפּיעלט אויף קאָנצערטען. דיזע אָווערטורע געהערט צו די בעסטע אין דער מוזיק.

דער קעניג פריעדריך-וויילהעלם האָט איין מאָל געבעטען מעיער-בעער'ן קאָמפּאָנירען מוזיק צו א גריכישע טראַגעדיע. דער קאָמפּאָזיטאָר האָט געמאַכט א פּראָבע, אָבער ער האָט עס באלד אויפֿ-געגעבען, דען ער האָט קיין לוסט געפיהלט דערצו. דאָס איז ניט געווען אין זיין כאַראַקטער. אין א בריעף צו זיינעם א פריינד שרייבט ער וועגען דעם אזוי: „ניין, איך האָב קיין חשק צו שרייבן בען מוזיק צו קלאַסישע טראַגעדיען און סיוזשעטען, ווי מענדעלס-זאָהן. אריינגעבען אונזערע מאָדערנע מוזיק די העלדען פון די אלטע צייטען איז, נאָך מיין מיינונג, אן אונזין. די יעצטיגע פּאָעטען און קאָמפּאָזיטאָרען, וואָס האָבען פרובירט זייערע קרעפֿטן אין קלאַסישע סיוזשעטען, האָבען אונז ניט פּאָרגעשטעלט גריע-כען, רוימער און אַלט-דייטשע העלדען, זאָנדערן אזעלכע מאָדערנע מענשען, ווי מיר זיינען. ווען מען וויל שאַפֿען אזא מוזיק, ווי די גריכען און רוימער האָבען געהאט, איז עס איינפאך לעכערליך און צייגט נאָר אויף אונוויסענהייט וועגען די געשיכטע פון קולטור. די אַמאָליגע פעלקער האָבען ניט געהאט אזא מוזיק, וועלכע מען זאָל ווי ניט איז קענען פּערגלייכען מיט אונזערע.“

מעיערבעער איז דאָ געווען אזוי איינזייטיג, ווי מענדעלסזאָהן און שומאן, וועלכע האָבען איינפאך ניט געקענט פּערטראַגען זיין מוזיק. ער האָט ניט געוואָלט נעהמען אין אנבעטראַכט, אז דער פּאָעט און קאָמפּאָזיטאָר דריקען שטענדיג אויס אין זייער ווערק דאָס, וואָס זיי פיהלען אליין. ווען מיר הערען מענדעלסזאָהן'ס אן אראַטאָריע, צום ביישפּיעל, „אליהו הנביא“, פּערשטעהען מיר גאנץ גוט, אז אליהו מוז אויסדריקען זיינע געפיהלען אין מוזיקאלישע טענער אַנ-דערס, ווי ראַאָל אין „די הוגענאָטען“. מיר פּערלאַנגען נאָר, אז דער קאָמפּאָזיטאָר זאָל ווי ווייט מעגליך זיין טריי צו דעם כאַראַקטער פון זיינע העלדען און אונז עס מאַכען פיהלען. מעיער-בעער'ס גייסט איז איינפאך געווען ווייט פון קלאַסישען און עס

האָט איהם געצויגען פאַרצושטעלען מאָדערנע כאַראַקטערען און בילדער.

צו דער צייט האָט ער קאָמפּאָנירט די אָפּערע „דער לאַגער אין סילעזיען“, וועלכע איז געשפּיעלט געוואָרען ביי דער ערעפּנונג פון נייען אָפּערן־טהעאַטער אין בערלין. די ליברעטאָ איז געשריעבען געוואָרען פון אַ דייטש און די מוזיק איז קאָמפּאָנירט געוואָרען נאָך דער דייטשער שולע. דאָרום האָט דיזע אָפּערע, וועלכע בעציהט זיך אויף געוויסע פּאַסירונגען אין דעם לעבען פון פריערדיק דעם גרויסען, ווייניגער ערפּאָלג געהאַט אויסערהאַלב דייטשלאַנד. שפּעטער האָט מעיערבעער איהר געענדערט אזוי, אז פון פריערדיק דעם גרויסען איז געוואָרען פּעטער דער גרויסער, און די דייטשע העלדען זיינען אומגעוואָנדעלט געוואָרען אין רוסישע. מען האָט דאן אויפגעפיהרט די אָפּערע אין פאַרזאָן און אין פיעלע אנדערע ערטער אונטער דעם נאָמען „נאָרד־שטערן“.

אין 1847 האָט ער בעזוכט לאַנדאָן, וואו ער האָט דירזשירט זיינע אָפּערעס, און נאָכהער האָט ער זיך צוריקגעקעהרט אין בערלין, וואו ער האָט געהאַלפּען אויפפיהרען ריכאַרד וואַגנער'ס אָפּערע „ריענזי“ טראָץ דיזע געפּעליגקייטען האָט איהם שפּעטער דיזער יודענפיינדליכער קאָמפּאָזיטאָר ניט נאָר אונגערעכט קריטיקירט, זאָנדערן אויך געמיינ געזידעלט.



„דער פראָפּעט“.

נאָך דער פאַרשטעלונג פון וואַגנער'ס „ריענזי“ אין בערלין איז מעיערבער אַוועק נאָך פאַרזי צו שטעלען זיין אייגענע אָפּערע. דאָס איז געווען דער „פראָפּעט“, וואָס ווערט מיט רעכט אָנגענומען אלס זיין בעסטע אָפּערע נאָך „די הוגענאָטען“. די ליברעטאָ איז אָנגעשריעבען געוואָרען פון סקריב'ן, מיט וועלכען דער קאָמפּאָזיטאָר האָט געשלאָסען שלום. די ליברעטאָ פון „פראָפּעט“ איז געשריעבן בען נאָך סקריעב'ס געשמאַק און דראַמאַטישער קונסט. דער אינ-האַלט איז אַ דראַמאַטיש-היסטאָרישער. איינע פון די מערקוויר-דיגסטע פאַסירונגען אין דער געשיכטע פון דייטשלאַנד ווערט דאָר-טען געשילדערט. דאָס איז נעמליך דער אויפשטאַנד פון די בויערן געגען די פריצים אונטער דער פיהרונג פון דער רעליגיעזער סעקטע אַנאַבאַפטיסטען אין 16טען יארהונדערט. זיי זיינען געווען האַנאַ-טיקער מיט סאָציאַל-פּאָליטישע שטרעבונגען. ספּעציעל האָבען זיי אונטערגעהעצט די בויערן געגען די פריצים אום אַליין צו ווערען הערשער.

אונטער דער לייטונג פון זייער הויפט-פיהרער אָדער פראָפּעט מאַטהעאוס האָבען זיי איינגענומען די שטאָרט מיונסטער און פער-יאָגט פון דאָרטען דעם קאַטוילישען ביסקאָפּ. נאָך זיין טויט איז דער פראָפּעט פון די אַנאַבאַפטיסטען געוואָרען אַ געוויסער יאָהאַן, וועלכער איז בעקאַנט אין דער געשיכטע אונטער דעם נאָמען יאָהאַן פון לעידען, ווייל ער איז געבאָרען געוואָרען אין דער שטאָרט לעי-דען. מען ווייס ניט אויף זיכער, אויב ער איז פריהער געווען אַ שענקער אָדער אַ שניידער; נאָר אין די רייהען פון אַנאַבאַפטיסטען האָט ער זיך אזוי אויסגעצייכענט, אז ניט נאָר האָבען זיי איהם אַ-ערקענט פאר זייער הויפט-פראָפּעט, זאָנדערן איהם נאָך ערלויבט צו זאלבען זיך אלס קעניג. מיט די גרעסטע צערעמאָניעס איז ער גע-קרוינט געוואָרען אין מיונסטער, וואו ער האָט געהערשט ווי אַן אַזיאטישער דעספּאָט. ער האָט געפרעדיגט קאָמוניזמוס ניט נאָר

פון אייגענטהום, זאָנדערן אויך פון פרויען. זיינע אנהענגער האָבען זיך צולאָזען איבער אלע שטעדט און דערפער ארום צו פרעדיגען די רעליגיעזע, פאָליטישע און קאָמוניסטישע שטרעבונגען פון זייער סעקטע.

דער פעריאָגטער ביסקופ האָט צוזאמענגעקליבען א מחנה און בעלאַגערט די שטאָדט. יאָהאן פון לעידען האָט מוטהיג געקעמפּט און איז איינפאך פּערגעטערט געוואָרען פון די אַנאַבאַפטיסטען און איבערהויפט פון פּראָסטען פאָלק. ענדליך איז ער פּעראטהען גע-וואָרען פון איינעם פון זיינע אדויטאַנטען און איז אויסגעגאַנגען נאָך שרעקליכע פייניגונגען אין 1536טען יאָהר.

די גאַנצע בעוועגונג איז נאכהער אונטערדריקט געוואָרען אין טייכען בלוט. וועגען זיין פּערזאָן ווייס מען גאַנץ ווייניג. זיינע געגנער האָבען איהם זיכער ניט ווייניג פּערלוימדעט. זיי האָבען איהם פאָרגעשטעלט אלס אן אויסוואורף און דערצעהלט, אז ער האָט אין זיין פּאַלאַץ איינגעפיהרט א גרויסען האַרעם אזוי ווי א טערק-שער סולטאַן. עס איז גיכער אַנצונעהמען, אז ער איז געווען א פאַ-נאַטישער אַנאַבאַפטיסט, וואָס האָט געוואָלט פּערבעסערען די לאַגע פון די אונגליקליכע בויערן דורך די איינפיהרונג פון רעליגיעז-קאָמו-ניסטישע געמיינדען.

יעדענפאלס האָט זיך סקריב זעהר פֿיין בענוצט מיט ריוע מערקווירדיגע היסטאָרישע פּאַסירונגען פאַר זיין ליברעטאָ און מע-יערבעער נאָך בעסער פאַר זיין מוזיק. צוליעב סצענישע עפּעקטען האָט זיך סקריב אָפט אָבגעזאָגט פון היסטאָרישע וואהרהייט און איז פּערקראַכען אין פאַנטאַזיעס. בעזאָנדערס דער לעצטער אַקט, וואו עס ווערט פאָרגעשטעלט, ווי יאָהאן פון לעידען ווערט געטויטעט אונטער די חורבות פון זיין פּאַלאַץ אין רעכטען מיטען פון א לוסטי-גען פּעסט, שטימט גאָר ניט מיט די געשיכטליכע פאַקטען. דער-פאַר איז אָבער די סצענע זעהר עפּעקטפאָל און „נעהמט דאָס פּובליקום“.

מעיערבעער האָט וויעדער ארויסגעצייגט זיין זשעניע אין דראַ-מאַטישע מוזיק; אָבער טראָץ דעם, וואָס פיעלע שטעלען זיינע

בריליאנט און די אריעם זעהר ריהרענר און כאראקטעריסטיש, פיהלט מען דאך, אז די מוזע האט אין אלגעמיינען ניט אזוי בע- גייסטערט דעם קאמפאזיטאָר ווי ביי „די הוגענאָטען“. די מערק- ווירדיג גלענצענדע סצענישע עפעקטען פערדעקען אָפט שוואכע מווי- קאלישע טהיילען אין דיזער אָפּערע.

יעדענפאלס האט דער „פּראָפּעט“ ניט ווייניגער ערפאָלג גע- האט ווי „די הוגענאָטען“. אין צייטונגען, אין קאָפּעט, אין סאַלאַ- נען האט מען אזוי פיעל גערעדט וועגען מעיערבער'ס נייע אָפּערע וואָס וועט נאָך איבערטרעפּען אין גלאַנץ „די הוגענאָטען“, אז דאָס פּובליקום האט געשטורמט דעם טהעאַטער צו קריגען בילעטען.



ראסיני'ס קנאה, "קלאקערס" און "גענעצערס".

זיין רייכטהום האָט געגעבען מעיערבער'ן די מעגליכקייט צו שטעלען זיינע אָפּערעס מיט אזא גלאַנץ און לוקסוס, וועלכע זיינען געווען גאנץ אונגעוועהנליך אין יענער צייט. ער פלעגט זיך לאָזען קאָסטען א סך געלד ניט נאָר צו קריגען די בעסטע ארטיסטען און דעקאָראַציאָנען, זאָנדערן אויך צו האָבען זיינע זשורנאַליסטען, וועלכע פלעגען פערנאַנדערפויקען בעצייטענס, וואָס ער האָט נור געוואָלט. מיט דער הילפע פון זשורנאַליסטען און מוזיקאלישע קריטיקער פלעגט ער שטענדיג קענען געווינען דאָס פובליקום אויף זיין זייט און שאַפען דיא עפענטליכע מיינונג. מען זאָגט, אז ער האָט אַרגאניזירט אַ גאַנצע קאָנצעלאַריע צו רעקלאַמירען זיינע אָפּערעס. היינריך היינע, וועלכער האָט איהם פערעהרט פאר זיין טאַלאַנט, מאכט פון דעסטוועגען שפּאַס וועגען דיזע זיינע שוואַכע זייט. "מעיערבער, שרייבט ער, "איז ניט נאָר דער מוזיקאלישער דירעקטאָר, זאָנדערן אויך דער קאָפּעלמייסטער פון זיין שם. ער דערלאַנגט נאָר אַ מאַך מיט'ן קאָפּ, און אלע טרומייטערס פון די גרויסע צייטונגען בלאָזען זיינע שבחים; ער גיט נאָר אַ מאַך מיט'ן אויג, און אלע פירלען שפיעלען איהם אַ לויב־געזאַנג; ער דערלאַנגט נאָר אַ שמייכל, און אלע פויקעלאך פון די פעליטאָניסטען פערהיל־כען די וועלט מיט זיין נאָמען."

דער רעזולטאַט דערפון איז געווען, דאָס זיינע אָפּערעס האָבען איבעראַל געצויגען מאַסען מענשען און זיינען איבעראַל באַלד גע־שפיעלט געוואָרען, וועהרענד אנדערע גרויסע קאָמפּאָזיטאָרען האָבען געמוזט אויסשטעהן פיעל צרות און לאַנג ווארטען ביז זייערע אָפּערעס פלעגען דערלעבען צו זעהען דעם שיין פון דער ביהנע. נאָ־טירליך, זיי האָבען איהם מקנא געווען, און פיעלע פון זיינע פריינד זיינען געוואָרען זיינע ביטערע שונאים, ווען זיין שטערן האָט איבער־געגלאַנצט זייערע. אפילו דער געניאלער ראַסיני האָט ניט געקענט פערטראָגען, וואָס זיין "שילער" האָט איהם אריבערגעיאָגט, און ביי

יעדער געלעגענהייט פלעגט ער איהם זוכען קליין צו מאכען און זאָגן גאר צו זיךלען. ראָסיני האָט דערביי געצייגט, אז זיין פראָסט'ן אָב-שטאַמונג רופט זיך אָב אין איהם. דער גוטעהרציגער און אריסטאָ-קראטישער מעיערבעער האָט זיך געהיט צו זאָגען אַ ביז וואָרט ווע-גען ראָסיני. ער פלעגט איהם שטענדיג אָבעבען דעם גרעסטען כבוד. ער פלעגט איהם אין געשפרעכען און בריעף רופען: „געטלי-כער“ אָדער „אונשטערבליכער מאַעסטראָ“.

נאָך דאָס האָט פון דעסטוועגען איהם ניט אָבעהאַלטען אונ-טערצושיקען „גענעצערס“, ווען מען פלעגט שפיעלען ראָסיני'ס אָפּע-רעס. ווי בעוואוסט, איז אין פאָרזער טהעאַטערס איינגעפיהרט צו האַלטען גערונגענע בראוואָקלאַפּערס, גענאנט „קלאַקערס“, אום אויפצומונטערן די ארטיסטען און ארויסהעלפען די פערפאסערס. מעיערבעער האָט אויפגעהאַלטען אַ סך „קלאַקערס“ ניט נאָר, אום ארויסצורופען וואָס מעהר אפּלאָדיסמענטען פון פובליקום, זאָנדרען אויך צו בעזעגען די „גענעצערס“, וואָס זיינע געגנער פלעגען דינ-גען. ארום יענער צייט האָט מען אָנגעפאָנגען צו געברויכען חברה, וועלכע פלעגען „גענעצען“ ביי פאָרשטעלונגען, פאַר אַ בילעט אָדער אַ פאַר פראנק און אבער, אום דורכצוברענגען אַ דראמע, אַ קאָמעדיע אָדער אַן אָפּערע. צווישען די „קלאַפּערס“ און „גענעצערס“ פלעגט אָפט געפיהרט ווערען אַ לעבהאַפטער קאמפף, וועלכער פלעגט זעהר אַמוזירען דאָס פובליקום.

מען דערזעהלט, אז איין מאָל, ווען מען האָט אויפגעפיהרט ראָסיני'ס אָפּערע „סעמיראַמיראַ“, איז מעיערבעער אליין געקומען שפיעלען די ראָלע פון אַ „גענעצער“. אין דער צייט, ווען די אַר-טיסטין באַזיג האָט געזונגען די בעריהמטע אַריע פון „סעמיראַמי-רא“, האָט ער זיך אומגעקעהרט אין זיין לאָזשע מיט'ן רוקען צו דער סצענע און האָט אָנגעפאָנגען צו אפּלאָדירען, אום צו צייגען, אז ער מיינט נאָר צו בעעהרען די פיינע זינגערין. נאכהער האָט ער זיך געמאַכט, אזוי ווי ער איז איינגעשלאָפּען פון דער מוזיק. איינער האָט דאָן בעמערקט אין שפּאַס: „בעטראכט נאָר ווי מעיערבעער שפּאַרט זיך איין א „גענעצער“.

ראַסיני איז שליסליך אזוי אין כעס געוואָרען, אז ער האָט מעיערבעער'ן גערופען יודע. איינמאָל, ווען דער דירעקטאָר פון דער פאריזער אָפערע האָט געבעטען ראַסיני'ן אָנצושרייבען א נייע אָפערע, אום איהם צו טרייסטען נאָך מעיערבעער'ס אונגעהויערען ערפאָלג, האָט ער אויסגערופען: „ניין, איך וועל בעסער אָבוואַר-טען ביז די אידען וועלען ענדיגען זייער טייוולישע חתונה.“ מען בעהויפטעט, אז מעיערבעער האָט זיך צורויינט, ווען מען האָט איהם איבערגעגעבען ראַסיני'ס ווערטער. ער איז איבערהויפט גע-ווען זעהר עמפּינדליך, און יעדע בעלידיגונג, בעזאָנדרעם וועגען זיין אידישע אָבשטאַמונג, פלעגט איהם זעהר קריינקען און מאַנכעס מאָל אויך ארויסרופען טרערען אין זיינע אויגען.

נאָך אלע זיינע קריטיקער און געגנער זיינען געווען מאַכטלאָז געגען איהם. ווען ער וואָלט ניט געווען אזוי עמפּינדליך צו יעדען וואָרט געגען איהם, וואָלט ער זיך איינפאך געקענט אויסלאכען פון זייער צאָרן, וועלכער איז מייסטענס ארויסגערופען געוואָרען פון קנאה. דאָס פובליקום האָט פעסט געהאַלטען מיט איהם. מען האָט איהם געטראָגען אויף די הענר, בעשאַטען מיט בלומען, פערגעטעריז. וואָס קען דען נאָך מעהר צופריעדענשטעלען אן ארטיסטישע נשמה? ערפאָלג, אַ גרויסער נאָמען, פערעהרונג, וועלכע ברענגט אויך רייכ-טהום — דאָס איז די העכסטע, אויב ניט די איינציגע שטרעבונג פון אלע קינסטלער.

קיין קאָמפּאָזיטאָר האָט ניט געהאַט אזוי פיעל עהרע ביים לע-בען, אפילו ניט ראַסיני, ווי מעיערבעער. מען האָט איהם אויך בע-שאַטען מיט אָרדענס פון אלע לענדער. דער אוניווערזיטעט פון יענא האָט איהם נאָך בעעהרט מיט דעם טיטעל דאָקטאָר פילאָזאָפיע פאַר זיינע גרויסע ליסטונגען אין דער מוזיק. מיט דיזען טיטעל האָט ער בעזאָנדרעם שטאַלצירט.

זיין מוטער'ס טויט און זיינע לעצטע ווערק.

די צייט האָט זיך גערוקט און האָט ארויפגעלעגט איהר שווער-
רען און אונפערמיידליכען שטעמפעל ניט נור אויף מעיערבער'ס
ווערק, זאָנדערן אויך אויף זיין קערפער און געזונד. די אויפֿרעגונג
פאר און נאָך יעדע אָפּערע, זיין אונערזעטליכע יאָגענעס נאָך וואָס
מעהר ערפאָלג און בעריהמטהייט האָט זיך גאָר ניט פרעהליך אָבגע-
רופען אויף זיין שוואכען גוף. ער האָט געמוזט אָפט פאָהרען זיך
קורירען אין בעדער און זיך אויסרוהען. זיין ליבעלינגס קור-אָרט
איז געווען ספּא אין בעלזא פון איין אָפּערע ביז צו דער אַנדערער
פלעגט אלץ פאָראיבערגעהן א לענגערע צייט. דאָס איז אָבער ניט
געקומען בלויז דורך די נאטירליכע אָבשוואַכונג פון זיין מוזע מיט
די יאָהרען, זאָנדערן אויך דורך פערשיעדענע אומשטענדען. ער האָט
אייגענטליך קיין מאָל ניט אויפגעהערט צו ארבייטען, ער איז אימער
געווען בעשעפטיגט. אויב ער האָט ניט קאָמפּאָנירט, האָט ער די-
ריזשירט זיינע אָפּערעס און אויך געגעבען קאָנצערטען.

נאָך די ערשטע פאָרשטעלונג פון „פּראָפעט“ האָט ער ביים
לעכווייז געארבייט צו ענדיגען די אָפּערע „אפּריקאָנערין“, וועלכע
ער האָט מיט לאַנגע יאָהרען צוריק אָנגעפאנגען און וועלכע איז
ערשט אויפגעפיהרט געוואָרען נאָך זיין טויט. עס איז איהם זעהר
שווער אָנגעקומען צו קאָמפּאָנירען דיזע גרויסע אָפּערע אין די על-
טערע יאָהרען. די מוזע, וועלכע האָט איהם אזוי קרעפטיג בעגייס-
טערט, ווען ער האָט געשריעבען „די הוגענאָטען“, האָט איהם אלץ
מעהר פערלאָזען. ער האָט געשריעבען מיט די לעצטע קרעפטען
„די אפּריקאָנערין“.

אין דער זעלבער צייט האָט ער קאָמפּאָנירט פערשיעדענע מו-
זיקאלישע שטיקער, געוועהנליך פאר קעניגליכע פעסטליכקייטען אין
פרייסען. צום ביישפּיעל: צו דער חתונה פון דער פרייסישער
פרינצעסין קריסטינע האָט ער אָנגעשריעבען דעם „פאָקעלטאָנץ“;
צו דער זילבערנער האַכצייט פון קעניג ווילהעלם דער 4טער — א

קאנטאטאָ; צו דער עפנונג פון פריעדריך דעם גרויסענס מאָנומענט — א געוויסע מוזיקאלישע שטיק, וועלכע איז נאכהער אויפגעפיהרט געוואָרען אין פערשיעדענע שטעדט מיט גרויס ערפאלג אונטער דעם נאָמען „אָדע צו יופיטער“.

דעם 87טען געבורטסטאָג פון זיין מוטער האָט ער בעעהרט מיט מוזיק אויף דעם 31טען קאפיטעל תהלים. די עזע קאמפאָזיציאָן איז געשפיעלט געוואָרען אויף א קעניגליכען קאנצערט אין פאלאץ פון פאָסטראָם. אין 1854 האָט ער פערלאָרען זיין הייסגעליעבטע מוטער, און דאָס האָט זיך זעהר שמערצליך אָבגערופען אויף זיין געמיטה און געזונד. די עזע ערעלע פרוי איז בעערדיגט געוואָרען מיט גרויסע צערעמאָניעס. קינסטלער, ליטעראַטען און אויף שטאָדט בעאַמטע האָבען אנטהייל גענומען אין דער לוייה פראָצעסיאָן, וועלכע איז געשלאָסען געוואָרען פון א מאַסע אידען און אַרימע לייט פון אלע נאַציאָנען.

אום צו צערשטרויען זיין טרויער, האָט ער זיך גענומען צו רעליגיעזע מוזיק. דאָס פלעגט ער געוועהנליך טאָן, ווען ער פלעגט פיהלען שלעכט און טרויעריג. אין רעליגיעזע מוזיק פלעגט ער געפינען א טרייסט, אָבוואָהל ער איז דערצו ניט געשאַפען געוואָרען און האָט זיך דערמיט גאנץ וועניג אויסגעצייכענט.

ווען ער האָט זיך בערוהיגט און געפיהלט בעסער אין געזונד, האָט ער זיך גאָר א נעהם געטאָן אָנצושרייבען א לייכטע אָפערע נאָך א גאנץ אנדער מוסטער. דער רעזולטאַט פון די עזע ארבייט איז די אָפערע „דינאָרא, אָדער דער יום טוב פון פלאָערמעל“, וועלכע ווערט נאָך אויך יעצט געשפיעלט, בעזאָנדערס ווען א גרויסע פריי מאַדאָנאַ וויל צייגען איהר שטימע אין קאָלאָראַטור. די שווערע ראָלע פון דינאָרא איז געווען ווי געמאָסטען פאר אדעלינא פאָסט, וועלכע פלעגט איהר ליעב האָבען צו שפיעלען.

די עזע אָפערע אונטערשיידעט זיך זעהר שטארק פון אלע מעיער בעער'ס ווערק. ניט נאָך דער מוזיק און ניט נאָכ'ן אינהאַלט איז זי עהנליך צו זיינע גרויסע היסטאָרישע אָפערעס. דער סוזשעט איז א פאָנטאַסטישער, אַרויסגענומען פון א דאָרפישע לעגענדע. די

העלדין דינאָרא איז א דאָרף-מיידעל, וועלכע איז ניט נאָר אָרים, נאָר ליידעט אויך פערשיעדענע צרות. איהר הייזעל ווערט פער ברענט פון א בלייז אין דער צייט, ווען זי געהט אוועק מיט איהר געליעבטען צו א הייליגען קלויסטער. זי ווערט אזוי אָרים, אז איהר געליעבטער וואָרפט זי אוועק און טראָגט זיך אָב מיט אַן אלטען מאַן, וועלכער פערשפרעכט איהם אין א יאָהר אַרום צו ציי-גען דעם אָרט, וואו עס געפינט זיך א גרויסער אוצר. פון האַרץ קלעמענעס געהט זי אַראָב פון זינען, בלאַנדזשעט מיט א ציגעלע איבער די פעלדער, וועלדער און בערג, טאַנצט מיט איהר שאטען, זינגט משוגענע ליעדער און וואָרט אלץ אויף איהר געליעבטען. גראדע ווען ער קומט אויסגראָבען דעם פערשפראָכענעם אוצר, ברעכט אויס א שטורם, און דינאָרא לויפט זוכען איהר ציגעלע אי-בער א בריק, וועלכער פאַלט איין. איהר געליעבטער רעטעט איהר אין דער רעכטער מינוט, און די מעשה ענדיגט זיך גליקליך. דינאָרא ווערט קלאָר און האָט חתונה מיט איהר געליעבטען.

די מוזיק ענטשפרעכט דיזער פאַנטאַסטישער ליברעטאָ. איי-ניגע אריעם זיינען זעהר שעהן און גלענצענד. בעזאָנדערס אנציי-הענד איז די ראָלע פון דינאָרא. מעיערבער האָט אָנגעווענדעט זיין גאַנצע קונסט צו שאַפּען אַ פראָבע-ראָלע פאַר אַ פיינע קאָלאָראַ-טורסאָפראַנא, און דאָס איז איהם געלונגען. צוליעב דעם האָט דיזע אָפּערע געהאַט א זעהר גרויסען ערפאָלג. דאָס פובליקום האָט איהר אויפגענומען מיט אזא פריידע ווי אלע אנדערע ווערק פון דעם בעליעבטען קאָמפאָזיטאָר.

נאָך דיזען נייעם ערפאָלג האָט זיך מעיערבער וויעדער גענו-מען ענדיגען „די אַפריקאנערין“. אין דער זעלבער צייט — דאָס איז געווען אין 1859 — האָט ער אויך פערפאַסט מוזיקאלישע שטיי-קער צו עהרע פון די גרעסטע דייטשע פאָעטען שיללער און געטהע. אין פאַרזי האָט מען דאָן אָרגאַניזירט א הערליכע פעסטליכקייט צו שיללער'ס אנדענקען און מען האָט זיך געווענדעט צו מעיערבער'ן אָנצושרייבען די מוזיק צו די ווערטער פון דעם פאָעט פ. ע. י. ער האָט עס אָנגענומען מיט דעם גרעסטען פערגניגען, און האָט קאָמ-

פאָנירט א קאנטאטא און א שיללער־מאַרש, וועלכער איז נאכהער געשפיעלט געוואָרען אין דער גאַנצער וועלט. נאָך דיזען בעריהמטען מאַרש האָט ער זיך מיט גרויס בעגייסטערונג, אזוי ווי ער וואָלט געווען א יונגערמאַן, גענומען צו קאָמפאָנירען א רייע מוזיקאַלישע בילדער אלס אַן אָווערטורע צו דער דראַמא „געטהע'ס יוגענד“, וועלכע איז אָנגעשריעבען געוואָרען פון דעם פראנצויזישען דראַמאַטורג בלאַזידע־ביורי און וועלכע האָט געהאַט אַן ערפאָלג אין פאַריז. ער האָט געוואָלט שאַפּען אַ גאַנץ אָריגינעלעס ווערק און אַ מוזיקאַלישע פאַנטאַזיע אויף געטהע'ס פּאָעזיען. ער האָט געוואָלט פאָרשטעלען, אזוי ווי פאוסט, מאַרגאַריטע, מיניאָן, דער וואַלד־קעניג א. ז. וו. טראָגען זיך פאַר דעם פּאָעט'ס אויגען. אָבער ביז יעצט האָט מען נאָך דיזע קאָמפאָזיציאָנען ניט געשפיעלט. מעיערבערער האָט זיך ענטזאָגט איהר איבערצוגעבען דעם דירעקטאָר פון אָדעאָן טהעאַטער, וואו מען האָט אויפגעפיהרט „געטהע'ס יוגענד“. זי איז פערבליבען צוזאַמען מיט דער אָפּערע „יהודית“ און אייניגע ניט געענדיגטע קאָמפאָזיציאָנען צווישען די דאָקומענטען, וואָס מעיערבערער האָט איבערגעלאָזען.

אין 1863 האָט מעיערבערער ענדליך אָנגעפאַנגען צו מאַכען פאַרבערייטונגען צו שטעלען „די אפריקאַנערין“, אויף וועלכע ער האָט פיעל מעהר געאַרבייט ווי אויף אירגענד וועלכע פון זיינע גרעסטע ווערק. מיר ווייסען שוין, אז דיזע אָפּערע איז פערצויגען געוואָרען יאָהרען לאַנג. דער קאָמפאָזיטאָר האָט געוואָלט שאַפּען אַן אָפּערע, וואָס זאָל נאָך איבערטערעפּען „די הוגענאָטען“; אָבער די קרעפטיגע מוזע מיט דער יוגענדליכער בעגייסטערונג האָט איהם שוין לאַנג פערלאָזען, און ער האָט געמוזט אָפּט ענדערן און איבערענדערן די אריעס. עס איז בעוואוסט, אז ער האָט געאַרבייט מיט גרויס חשק און פריידע צו שענקען דער וועלט אַן אָפּערע, וואָס זאָל בלייבען זיין קרוינענס־ווערק; אָבער ער האָט ניט דערלעבט איהר אַליין צו שטעלען. וויסענדיג גאַנץ גוט, אז נאָך אַ גרויסע אָפּערע וועט ער שוין ניט זיין אים שטאַנד צו שאַפּען אויף דער עלטער, ווען ער איז נאָך דערצו אָפּט קראַנק געוואָרען, האָט ער געוואָלט

אויפפיהרען „די אפריקאנערין“ מיט דעם גרעסטען גלאַנץ. כמעט
א גאנצען יאָהר האָט ער געזוכט פאַסענדע ארטיסטען. ווען ער
האָט אַזעלכע געפונען, און מען האָט שוין אָנגעפאַנגען צו שטודירען
און רעפּעטירען די אָפּערע, האָט ער איהר געשאַנקען זיין צווייטען
פאַטערלאַנד צום אנדענקען. „די אפריקאנערין“ איז אזוי געוואָרען
דאָס אייגענטהום פון פראנצויזישען פאָלק.



זיין טויט און גלענצענדע טרויער-פראצעסיאן אין פאריז און בערלין.

נאך אין רעכטען מיטען פון די לעצטע רעפערטיציעס איז ער אזוי קראנק געוואָרען, אז די דאָקטוירים האָבען באַלד אויפגעגעבען די האָפנונג אויף זיין ערהאַלונג. ער איז אויסגעגאָנגען ווי אַ ליכט; אָבער אפילו אַ פאַר טעג פאַר'ן טויט האָט ער נאָך דערצעהלט, וואָס פאַר מוזיקאַלישע קאָמפּאָזיציאָנען ער וועט אויספיהרען, ווען ער וועט געזונד ווערען. די דאָקטוירים האָבען איהם אויפגעמונטערט און געטרייסט מיט האָפנונגען, אָבוואָהל זיי האָבען גוט געוואוסט, אז זיינע שטונדען זיינען געצעהלטע. כמעט ביז דער לעצטער מינוט איז ער געבליבען ביי'ן פולען פערשטאַנד. דעם 2טען מאי, 1864, האָט ער פערלאָזען די וועלט, וועלכע ער האָט בעצויבערט מיט זיין מוזיק. טראָץ זיינע פיזישע שוואַכקייטען, אָפטע קראַנקייטען און שטענדיגע אויפּרעגונג, האָט ער דערלעבט ביז אַן אַלטער פון 73 יאָהר. לעבען זיין טויטענבעט האָט ער איבערגעלאָזען אַ בריעף, אין וועלכען ער האָט געבעטען, אז זיין קערפּער זאָל בלייבען ליגען פיער טעג ביז די בעערדיגונג, ווייל ער האָט זעהר מורא גע- האט, טאָמער וועט מען איהם גאָר בעגראָבען לעבעדיגעהייט. זיין לעצטען ווילען האָט מען הייליג אויסגעפיהרט, און די איינוואָהנער פון פאריז האָבען געהאַט די געלעגנהייט צו זעהען דעם אויסגע- צעהרטען גוף פון דעם אונשטערבליכען קאָמפּאָזיטאָר. מאַסען מענ- שען זיינען געקומען אָנגעבען דעם לעצטען כבוד זייער געליעבטען אָפּערען-קעניג.

אַ הערליכע לויב האָט מען געמאַכט אין פאריז. דער ברייטער און פראַכטפאַלער בולוואַר שאַן-זעליזע (עליסעער פּעלדער) איז פער- נומען געוואָרען פון דעפּוטאַציאָנען פון קאָנסערוואַטאָריעס, טהע- אַטערס, מוזיקאַלישע געזעלשאַפטען, און ריעזיגע מאַסען האָבען פערנומען די טראַטוארען פון אַלע גאַסען, דורך וועלכע די טרויער- פראַצעסיאָן האָט זיך געצויגען ביז דעם נאָרד-וואַקזאַל, פון וואַנען

מען האָט דעם קערפּער אָבגעפּיהרט נאָך בערלין, ווייל מעיערבער
האָט אָנגעזאָגט, אז מען זאָל איהם בעערדיגען לעבען דעם קבר פון
זיין געליעבטער מוטער. דער טרויער-וואָגען איז געווען בעציערט
מיט שטערען און אָרדענס, וועלכע דער קאָמפּאָזיטאָר האָט געקראָ-
גען פון אלע מלכים אין דער ציוויליזירטער וועלט. עטליכע קארע-
טען פול מיט די טהייערסטע בלומען האָבען זיך געצויגען נאָך דעם
טרויער-וואָגען.

פאַראוים איז געגאנגען דער גראַנד-ראַבינער פון פאַריז מיט
מיטגליעדער פון דער אידישער קאָנסיסטאָריע. נאָך דעם טרויער-
וואָגען האָבען געפּאָלגט דעפּוטאָציאָנען מיט זייערע פּלאַנען, קינסט-
לער, שריפטשטעלער, אַ מאַסע פּערעהרער און מיליטער מיט אָר-
קעסטערס, וועלכע האָבען געשפּיעלט די מאַרשען פון מעיערבער'ס
אָפּערעס. אין איין אָרט פון די גרויסע פאַרזינער בולוואַרען איז צו-
געקומען אַ דעפּוטאָציאָן פון דאַמען און האָט אַרויפגעלייגט אויפ'ן
אָרן בלומענקראַנצען. דער ריעזיגער וואָקזאַל איז געווען בעצויגען
אין טרויער. אין מיטען פון דעם גרויסען זאַל איז אויפגעשטעלט
געוואָרען אַ מזבח מיט אַ ברענענדען פאַקעל. די ווענד זיינען גע-
ווען בעציערט מיט שילדען, אויף וועלכע עס זיינען אָנגעשריעבען
געווען די נעמען פון מעיערבער'ס ווערק. אַרום דעם מזבח זיינען
אויפגעבויט געוואָרען טריבונען מיט פלעצער פאַר די העכסטע בע-
אַמטע פון שטאָדט, פאַר מיניסטערס, סענאַטאָרען, דעפּוטאַטען און
די נעהנטסטע פריינד פון דעם קאָמפּאָזיטאָר, דאַרונטער אויך זיין
פּרוי און טעכטער. נאָך תּפּילות אין העברעאיש און פראַנצויזיש
האָבען פּערטרעטער פון דער רעגירונג און אקאַדעמיעס געהאַלטען
ריהרענדע רעדעס. דער הויפּטרעדנער איז געווען דער מיניסטער
און אקאַדעמיקער עמיל אַליוויע.

„די פראַנצויזישע נאַציאָן בעוויינט דאָ איהר אָנגענומענעם
זוהן, מיט וועלכען זי האָט זיך אזוי פיעל יאָהרען געפּרעהט,“ האָט
ער געזאָגט. „לאָמיר פון גאַנצען האַרצען בענשען די בעגייסטערטע
מענשען, וועלכע פּערטיעפּען זיך אין זייער קונסט און טראָגען זיך
אווועק אין די העכסטע קרייזען, פון וואַנען זיי שיקען אראָב לייערעה

פון פריעדען און טרייסט אין דער צייט, ווען מיר מאכען דורך א ביטערען קאמפף פאר עקזיסטענץ. ניט נאָר בעגיסען זיי אונזער אָבגעמאַטערטען גייסט מיט ערפרישענדע טוי, זאָנדערן דיענען אויף אלס פערמיטלער צווישען נאַציאָנען. אינטערעסען צוטהיילען פעל־קער, פערעהרונג פון זשעניען פּעראייניגט זיי. פּראָפעטישע מעל־אָ־דיען זאָגען פאַראוים דעם זיעג פון מענשליכקייט..."

ווען דער קערפּער פון דעם אונשטערבליכען קאָמפּאָזיטאָר איז געבראכט געוואָרען אין בערלין, האָבען מאַסען מענשען בעלאַגערט דעם וואָקזאַל. בערלין האָט ניט געוואָלט אָבשטיין פון פאַריז אין אָבגעבען כבוד דעם אָפּערן־קעניג, וואָס איז געבאָרען געוואָרען אין איהר שוים. די בערדיגונגס־צערעמאָניעס זיינען דאָרום אויסגע־פיהרט געוואָרען מיט גרויסע פאַראַדען און לוקסוס. פון גאַנץ דייטשלאַנד זיינען געקומען דעפוטאַציאָנען פון אלערליי מוזיקאַלישע געזעלשאַפטען. צווישען די פערעהרער אין דער טרויער־פּראָצעסיאָן זיינען אויך געווען מיטגליעדער פון דער קעניגליכער פאַמיליע און געזאַנדטע פון אלע אייראָפּעאישע לענדער. ווילענדיג אָדער ניט ווילענדיג האָבען זיינע ביטערסטע דייטשע קריטיקער געמוזט שוויי־גען. יעצט האָבען זיי שוין קיין אינטערעס געהאַט איהם צו בע־קעמפּפּען און פיעלע פון זיי זיינען צוגעשטאַנען צו דעם כאָר פון לויבגעזאַנגען אין אלע לענדער, וואו זיינע אָפּערעס זיינען נאָר גע־שפּיעלט געוואָרען.

א קורצע צייט נאָך דער בערדיגונג האָט מען צו מעיערבער'ס עהרע אראַנזשירט א גרויסארטיגען קאָנצערט מיט לעבעדיגע ביל־דער פון אלע העלדען און העלדינען פון זיינע אָפּערעס. אין מיטען פון דער סצענע איז געשטאַנען זיין ביוסט מיט קראַנצען פון לאָר־בערבלעטער. אין פיעלע שטעט, אויסער פאַריז, בערלין און מי־לאַן, האָט מען געמאַכט עקסטראַ פאַרשטעלונגען צו זיין אנדענקען.

„די אפרעקאנערין“.

ערשט א יאָהר נאָך זיין טויט האָט מען אין פאָרז אויפגע-
פיהרט „די אפרעקאנערין“. זי האָט געהאט אזא ביעזיגען ערפאלג,
ווי די „הוגענאָמען“ און „דער פראָפעט“. ניט נאָר אין פראַנקרייך
און איטאַליען האָט זי גענומען דעם עולם, זאָנדערן אויך אין דייטש-
לאַנד און ענגלאַנד. אין א קורצע צייט האָט זי געמאַכט אַ ריזע
איבער דער וועלט מיט א זעלטענעם טריאומף.

מעיערבער האָט ניט געקענט ערוואַרטען אַ גלענצענדערן ער-
פאלג פאר זיין לעצטע אָפערע, וועלכע ער האָט זיך געקליבען צו
ענדיגען אין פערלויף פון אונגעפעהר צוואַנציג יאָהר. וויעדער האָט
זיך זיין מוזיקאַלישער זשעניע פערבונדען מיט סקריב'ס האַלב-היי-
סטאָרישע, האַלב-פאַנטאַסטישע, אָבער שטענדיג דראַמאַטישע און
לעבהאַפטע ליברעטאָס. דער היסטאָרישער פאַקט פון „דער אפרי-
קאנערין“ איז די ריזע פון דעם פאַרטוגעזער ים-פאָהרער וואָס אַ
דע-גאמא צו ענטדעקען א וועג נאָך אינדיען. ווי בעקאָנט, האָט ער
דיזען וועג ענטדעקט ארומפאָהרענדיג גאנץ אפריקא אין 1598.
אָבער אלע אנדערע איינצעלהייטען אין סקריב'ס ליברעטאָ האָבען
גאָר ניט צו טהאָן מיט דער געשיכטע. עס איז א פאַנטאַסטישער
ראָמאַן. סעליקא, אַ קעניגין פון אַן אינזעל לעבען אינדיען, שטעלט
עס פאָר די אפריקאנערין. צוזאַמען מיט נעלוסקא, איהרען אַן אונ-
טערטהאָן, וועלכער לייעבט זי מיט א ווילדע ליידענשאַפט, ווערט זי
אויף אַן אונבעקאַנטען אופן פערשלעפט נאָך אפריקא, וואו זיי פא-
לען אַריין אין וואַסקאָ-דע-גאמא'ס הענר אלס שלקאַווען. אזוי ווי
זיי זיינען גאָר ניט עהנליך צו די נעגערן, זאָ דענקט דער פאַרטוגעזער
ים-פאָהרער, אז זיי קומען פון אינדיען. דאָס פערשטאַרקט זיין
גלויבען, אז מען קען צוקומען צו אינדיען מיט אַ שיף אויף אַ גאנץ
אנדערן וועג ווי קאָלאָמבוס האָט געפלאַנעוועט, ווען ער האָט זיך אַ
לאָז געטאָן איבער דעם אטלאַנטישען אָקעאַן און האָט אין מיטען וועג
זיך אָנגעשטויסען אויף אַ נייע וועלט — אמעריקא.

וואסקאדע-גאמא קומט דאן צוריק נאך ליסאבאן מיט זיינע צוויי זאנדערבארע שקלאווען פון אן אונבעקאנטע לאנד און ווענדעט זיך צו דער רעגירונג מיט א ביטע מען זאל איהם געבען שוין פען פאר זיין געוואלטע רייזע; נאך אַנשטאָט שיפען קריגט ער אַ פלאץ אין די פינסטערע קעלערען פון דער אינקוויזיציאָן, וועלכע ער-קלערט זיין פלאץ פאר א גאָטלאָזען, א טיוועלשען. מען שפאָרט איהם איין צוזאמען מיט זיין פאָאָר שקלאווען. דערביי צייגט זיך אַרויס, אז די אַפריקאנערין סעליקא איז שטערבליך פערלעכט אין איהר הערר, וועלכער לייעט גאָר די שעהנע אינעסע, די טאָכטער פון א פאָרטוגעזער אדעליגען.

אין דער צייט, ווען ער האָט געמאַכט זיינע רייזען אין אַפריקא, האָט מען אין פאָרטוגאל פערשפרייט אַ קלאַנג, אז ער איז אומגעקור מען און זיין שוויגער-זון געזונקען. דאָרום האָט אינעסע'ס פאָטער-ביי איהר גע'פועל'ט, אז זי זאל חתונה האָבען מיט אַ געוויסען דאָן פערדראָ. אָבער זי האָט איהם אזוי לייעב, אז זי ווענדעט אָן אלע איהרע קרעפטען איהם אַרויסצורייסען פון דער אינקוויזיציאָן. דאָס געלינגט איהר ענדליך און זי געהט אוועק צוזאמען מיט איהר מאַן אין דער תפיסה, וואו וואסקאדע-גאמא שמאכטעט, אום איהם אָנג-צוזאָגען די פּרעהליכע בשורה. ווען זי דערזעהט די שוואַרצ-ה'עוודיגע סעליקא, ווערט זי אייפערזיכטיג; נאָך וואסקאדע-גאמא שענקט איהר זיין פאָאָר שקלאווען, אום איהר צו בערוהיגען. אין דער זעלבער צייט דערווייט ער זיך, צו זיין גרעסטער פערצווייפ-לונג, אז זיין אינעסע איז שוין אַ פּרעהייראַטע פרוי.

איהר מאַן בענוצט זיך דערוויילע צו קריגען וואסקאדע-גאמא'ס פלענער און קאָרטען, און אזוי ווי ער האָט אַ גרויסען אייגן פלוס אין קעניגליכען הויף, קריגט ער דריי שיפען און אַן ערלויבניס צו זוכען אַ וועג נאָך אינדיען. ער נעהמט מיט זיין פרוי און די געשאַנקענע פאָאָר שקלאווען אין וועג. נאָך נעלויסקא, וועלכער פיהרט די שיפען, ווייל ער ווייס דעם וועג, זוכט נאָך אומצוברענגען די אייראָפּעער, אום סעליקא זאל פערגעסען אָן איהר געליעבטען. ער קירעוועט אזוי די שיפען, אז צוויי פון זיי געהען אונטער ניט

ווייט פון די ברעגעס פון זיין פאטערלאנד. די איבערגעבליבענע דריטע שיף בעשליסט ער צו פיהרען צו זיין היימלאנד, אום זי זאל אונטערגעהן ניט ווייט פון א שטורמדיגען אָרט, וואו עס וועט איהם ניט שווער זיין צו רעטען זיך און זיין געליעבטע סעליקא.

אָבער אין דער מינוט, ווען די שיף נעהנטערט זיך צום גע-
פעהרליכען אָרט און נעלוסקא מיינט שוין, אז אָט איז ער בע-
פרייט פון די אייראָפּעער און וועט בלייבען מיט זיין סעליקא, בע-
ווייזט זיך פלוצלונג וואסקאָדע-גאמא'ס שיף. ווי נאָר ער איז
בעפרייט געוואָרען פון דער אינקוויזיציאָן, האָט ער אויספערקויפט
זיין גאנצען פערמעגען און אויף אייגענע הוצאות איינגעריכטעט א
שיף, מיט וועלכער ער איז אָכגעפאָהרען שנעל, אום איבערצויאָגען
זיין געמיינעם געגנער. דאָך, ווען ער דערזעהט, אז דאָן פערדאָס
שיף איז אין געפאָהר צושלאָגען צו ווערען אָן די שטיינער אונטער'ן
וואסער אין דעם שטורמדיגען אָרט, וואוהין נעלוסקא פיהרט איהר,
לאָזט ער זיין שיף שנעלער, אום אָנצוואָגען זיין געגנער וועגען די
געפאָהר; אָבער עס געלינגט איהם ניט צוצוקומען אין צייט, און די
שיף קריכט ארויף אויף א שטיין. אין דער זעלבער מינוט כאפען
זיך ארויף א סך אינדוסען אויף ביידע שיפען און פאנגען אלע
אייראָפּעער.

ווען זיי דערקענען זייער קעניגין סעליקא, ווערען זיי מלא
שמחה. אום צו רעטען וואסקאָדע-גאמא, ערקלעהרט זי איהם פאר
איהר מאן. גראדע ווען מען פראוועט אין איהר פאלאץ די חתונה
צערעמאָניע, דערהערט וואסקאָדע-גאמא טרויעריגע טענער. דאָס
זינגט אינעסע, וועלכע איז פעראורטהיילט געוואָרען פון די בראַמי-
נען פאר א קרבן צו די געטער. ער ווערט פערצווייפעלט, זיין
ליעבע צו אינעסען ווערט אויפגעפלאַמט, און סעליקא, וועלכע בע-
מערקט עס, ווערט מיט א מאָל אזוי גוטהערציג, אז זי אָפּפערט
אויף איהר אייגענע ליעבע און הייסט בעפרייען אינעסען. אָנ-
פאנגט וויל זי נעהמען בלוטיגע ראכע פון וואסקאָדע-גאמא, אָבער
שליסליך הייסט זי איהר טרייען נעלוסקא אוועקפיהרען דעם פאָר-
טוגעזער קאפיטאן מיט אינעסע'ן, וועמעס מאן איז געטויטעט גע-

וואָרען פון די אינדוסען, אויף א שיף, אז זיי זאָלען קענען צוריק-
פאָהרען נאָך זייער פאטערלאנד. נאטירליך, נעלוסקא טהוט עס
מיט דער גרעסטער פרייד, האָפענדיג, אז יעצט וועט סעליקא גע-
הערען צו איהם; אָבער ער האָט א ביטערען טעות. זי פיהלט זיך
אזוי נידערשלאָגען, איז אין אזא פערצווייפלונג, אז זי זעצט זיך
אונטער א גיפטיגען בוים אויף א באַרג, פון וועלכען זי קען זעהען
די אָפּפאָהרענדע שיף, און אַטהעמט דעם גיפטיגען גערוך פון בוים,
ביז זי פאַלט טויט גראדע אין דער מינוט, ווען פון דער שיף הערט
זיך א קאנאָנען-שיסעריי אלס צייכען, דאָס מען איז ארויס פון
פאָרט.

אַט דאָס איז דער מעלאָדראמאַטישער אינהאַלט פון מעיער-
בער'ס לעצטע אָפּערע. סקריב איז געצוואונגען געווען אזוי פיעל
מאָל צו ענדערען די ליברעטאָ, אז פיעלע ערטער קלעפען זיך אפילו
ניט. די סצענישע עפעקטען, די גלענצענדע מוזיק און בעזאָנדערס
אייניגע מערקווירדיג פיינע און ריהרענדע אריען האָבען פערדעקט
און פערדעקען נאָך ביז יעצט פיעלע חסרונות פון „דער אפריקאנע-
רין“. דארום האָט דיזע אָפּערע שטענדיג אַן ערפאָלג, ווען און וואו
מען שפיעלט איהר. זי איז אָנפאַנגס געווען אזוי לאַנג, אז מען
האָט איהר ניט געקענט ענדיגען שנעלער ווי אין זעקס שטונדען
צייט. מען האָט איהר דארום געמוזט פערקירצען און אויפפיהרען
אין דער פאָרמע ווי מען קען עס יעצט זעהען אין א גומען אָפּערן-
טהעאַטער. אָבער צוליב דעם האָט זי פערלאָרען א סך אין דעם
צוזאמענהאַנג פון איהרע טהיילען, וועלכע זיינען אזוי אויך געווען
שוואַך צוזאמענגעפלאַכטען.

דער פאַקט, אז „די אפריקאנערין“ ציהט נאָך יעצט א גרויסען
פּובליקום, בעווייזט אס בעסטען, וואָס פאר א קראַפט מעיערבער
האָט געהאַט אין דראמאַטישע מוזיק און וואָס פאר א גרויסער
מייסטער ער איז געווען אין אָפּערעס.

מעיערבער אלס מענטש און אלס קאמפאזיטאר.

צום שלום וועלען מיר זאגען א פאָר ווערטער וועגען זיין צואה, ווייל זי צייגט, אז דער געניאלער קאמפאזיטאר איז אויך געווען אן ערעלער מענטש. זיין פערמעגען איז ניט געווען אזוי גרויס, ווי מען האָט עס גערעכענט, ווייל זיינע אָפּערעס האָבען איהם געקאסט א סך געלד און זיין פאמיליע האָט געלעבט זעהר רייך. דאָך האָט ער איבערגעלאָזען 10.000 טהאלער אלס א פאָנד פאר יונגע קאמפאזיטארען צו בעזוכען איטאליען. פאר די לעבעהאָבער פון דראַמאטישע קונסט אין פאריז און פאר די פאריזער מוזיקאלישע געזעלשאפט האָט ער אָבגעזאָגט צו 10.000 טהאלער. פיעלע האָט פּיטאלען און וואָהלטהעטיגע אנשטאלטען האָט ער געשאַנקען צו 1000 און 500 טהאלער. ביי'ן לעבען האָט ער ניט איינמאָל געהאַלפּען אַרימע אַרטיסטען און שרייבערס. אויף זיך זעלבסט האָט ער געזשאַלעוועט, און פיעלע האָבען איהם דאָרום געהאַלטען פאר א קאָרגען; אָבער ער האָט זיך קיינמאָל ניט אָבגעזאָגט צו העלפּען נויטבעדירפטיגע, בעזאָנדערס פאָעטען.

ווען מען פלעגט איהם פרעגען, וואָרום ער האָלט ניט א קאָרעטע פאר זיך און קימערט זיך אפילו ניט וואָס זיין פאלטאָ איז אויסגעטראָגען, פלעגט ער ענטפערן: „פריהער פאר אלץ בין איך אַן אַרטיסט און בין אויך שטאַלץ, וואָס נאָך אלס 7-יעהריגער אינ' געל וואָלט איך געקענט זיך ערנעהרען מיט מיין קונסט. אין בערלין האָב איך א וואָהנונג נאָך מיין פערמעגען און דאָ וויל איך ניט איבערגלענצען מיינע אַרימע קאָלעגען דורך שפּיעלען די ראָליע פון א גביר.“

ווי ווייט ער איז אין גאנצען געווען אָבגעגעבען צו מוזיק, קען מען זעהן פון פאָלגענדע ווערטער פון היינריך היינע:

„די לעבע צו קונסט איז געוואָרען אזא ליידענשאפטליכע ביי אונזער גרויסען מאַעסטראַ, אז זיינע פערעהרער האָבען מורא פאר זיין געזונד. צו דיזען קאמפאזיטאר איז ווירקליך צוגעפאסט די

אָריענטאַלישע מעשה וועגען די וואַקסענע ליכט, וואָס געהט אַליין אַויס, ווען זי שיינט פאַר אַנדערע. ער איז אָבער דער ביטערסטער פיינד פון פאַלשע קלאַנגען, גערויש, געוואַלדען. מען דערצעהלט זעהר קאָמישע געשיכטען וועגען זיין האָס צו קעז און זייערע קאַנצער-טען. ווען א קאז וואָלט נור אריינגעקומען אין זיין וואָהנונג, וואָלט ער אַנטלאָפּען אָדער געפאַלען אין אונמאַכט. איך בין זיכער, אז מעיערבער וואָלט זיך מקריב געווען פאַר א מוזיקאַלישע נאָטע, ווען מען וואָלט עס דארפּען, גראדע ווי אַנדערע פאַר זייער רעליגיאָן. איך דענק נאָך, אז ווען ביי דעם לעצטען געריכט אין הימעל וואָלט א מלאך דערלאַנגט א פאַלשען טרומייטער, וואָלט מעיערבער גע-בליבען ליגען אין זיין קבר און ניט אויפגעשטאַנען צו תּחית המתים.

וועגען זיין מוזיק קען מען אין אַלגעמיין זאָגען, אז זי געהערט ניט צו קיין שולע און צו קיין נאַציאָן. זי איז דער פּראָדוקט פון אַן אַלגעמיינליכען זשעניע מיט אלע איהרע מעלות און חסרונות. ער וואָלט פיעלייכט געבליבען א דייטשער קאָמפּאָזיטאָר, ווי ער האָט עס אָנגעפאַנגען, ווען ער וואָלט ניט עטליכע מאָל פּעריאָנט געוואָ-רען פון זיין פאטערלאַנד דורך די ביטערע אַטאַקעס פון די קריטי-קער. די פראנצויזען רעכענען איהם פאַר זייער קאָמפּאָזיטאָר און שטאַלצירען מיט איהם. געוויסער מאָסען האָבען זיי רעכט, דען נאָר אין פראנקרייך, וואָס איז געוואָרען זיין צווייטעס פאטערלאַנד, און אונטער דעם איינפלוס פון פראנצויזישע מוזיק, קונסט און לעבען האָט ער אין פולסטען גלאַנץ ארויסגעוויזען זיין טאַלאַנט; אָבער זיין ערציהונג איז דאָך געווען א דייטשע און ער האָט לאַנג געלעבט און געשטודירט אין איטאַליען, שוין ניט ריידענדיג פון דעם, דאָס אין זיינע אָדערן האָט געפלאָסען אידישע בלוט.

פיעלע פון זיינע געגנער, בעזאָנדערס ריכאַרד וואַגנער, וועלכער איז זיכער געווען א גרויסער קאָמפּאָזיטאָר, אָבער אויך א זעהר מיאוס'ער כאַראַקטער, האָבען איהם געזוכט אויך צו ערנידריגען דערמיט, וואָס ער האָט אויסגעדריקט אין זיינע אָפּערעס אידישע מוזיק. ווען דאָס וואָלט געווען אמת, וואָלט זיך מעיערבער נאָר

ניט געדארפט שעהמען מיט אידישע מוזיק. שעהמען האָט זיך געדארפט דער אַנטיסעמיטישער וואַגנער, דען אין דער צייט, ווען ער האָט זיך גענויטיגט אין מעיערבער'ס אונטערשטיצונג, האָט ער צו איהם געשריעבן: „האַכגעשעצטער מאַעסטראַ“ און האָט מיט גרויס דאַנקבאַרקייט גענומען ביי איהם די רעקאָמענדאַציאָנען, און נאָכהער, ווען ער איז געוואָרען אונאָבגענגיג, האָט ער איהם אויף דער נידריגסטער אַרט אויסגעזידעלט אין זיין אַנטיסעמיטישען ביי-כעל: „דאָס יודענטהום אין מוזיק“. ער האָט עס אויף געטהאָן ווי אַ פייגלינג, דען ער האָט מורא געהאַט צו דערמאָנען מעיער-בער'ס נאָמען.

מיר וועלען ענדיגען מיט די ווערטער פון אַנטאָן רובינשטיין, דעם געניאלען אידישען קאָמפּאָזיטאָר אין רוסלאַנד: „מעיערבער איז געוואָרען אַ טיפּ פון דער גרויסער פראַנצויז-שער אָפּערע. דיזער קאָמפּאָזיטאָר איז צו פיעל אויפגעהויבען גע-וואָרען ביז'ן הימעל אין פראַנקרייך און צו פיעל ערנדיגט געוואָרען פון ערנסטע קריטיקער אין דייטשלאַנד. עס איז אמת, ער איז ניט אָהן פעהלערען אין זיין קונסט; אָבער פיעלע מוזיקאַנטען, וואָס טרעטען אַרויס געגען איהם, וואָלטען זעהר צופריעדען געווען, ווען יי וואָלטען אין שטאַנד געווען איהם נאָכצומאַכען.“

ע נ ד ע.

קאטאלאג

פון דער

אינטערנאציאנאלער ביבליאטעק פערלאג קאמפ.

פרייז.

פיליפ קראניץ,	קולטור געשיכטע, 3 בענדער, 1000 זייטען, 100 בילדער, שיין געבונדען, דען, פרייז יעדער באנד.....	75 ס.
" "	דיא געשיכטע פון דער גרויסער פראנצויזישער רעוואלוציאן, 3 טהיילען אין איין באנד, שיין געבונדען, דען.....	75 "
" "	יציאת מצרים, מיט איין קארטע פון מצרים.....	15 "
" "	אריסטאטעל, זיין ביאגראפיע.....	10 "
" "	וואס הייסט נאציאן — זיינען אידען א נאציאן?.....	10 "
י. גארדין,	גאט, מענש און טייוועל, דראמע אין 4 אקטען.....	25 "
" "	וואלטער, זיין ביאגראפיע.....	10 "
דר. קאספע,	מעכאניקע, נאך סיר אייזאק ניוטאן.....	10 "
" "	אסטראנאמיע " " ".....	15 "
" "	אנפאנג פון כעמיע.....	15 "

מ. באראנאו, דער מענש און דיא נאטור..... 10 " "

ל. טאלסטא, פאטריאטיזמוס און רעגירונג, 05 " "

דער איינציגער מיטעל..... 05 " "

ביידע בראשורען איבערזעצט פון מ. קאטן.

מאקסיס גארקי, ערצילונגען, איבערזעצט פון

ח. אלעקסאנדראוו..... 15 " "

ח. אלעקסאנדראוו, טאלסטא, זיין ביאגראפיע 10 " "

ב. פייגענבוים, רמב"ם, זיין ביאגראפיע..... 10 " "

מ. וויערניק, רב סעדיה גאון, זיין ביאגראפיע..... 10 " "

מ. פרומקין, ר' ישראל בעל שם טוב,

זיין ביאגראפיע..... 10 " "

מאדריס ראזענפעלד, געזאמעלטע ליעדער

פון מאדריס ראזענפעלד, 337 זייטען, אילום-

טריט, שעהן געבונדן, פרייז..... \$1.00

פיליפ קראניץ, אמעריקא פאר קאלומבוס,

א קולטורגעשיכטליכע נאכפארשונג,

169 זייטען מיט 44 צייכנונגען, שיין

געבונדען, פרייז..... 50 ס.

פ. וויערניק, דער ווילנער גאון, זיין ביאגראפיע 10 " "

ד. מ. הערמאלין, יצחק בער לעווינזאָהן,

זיין ביאגראפיע..... 15 " "

פיליפ קראנץ, ברוך ספינאָזא, זיין לעבען און

זיין פילאָזאָפיע.....15ס.

15..... שפתי צבי, זיין ביאָגראַפיע " "

15..... יאזעפוס פלאוויוס, זיין ביאָגראַפיע " "

15..... בר-כוכבא, זיין ביאָגראַפיע " "

לעססינג און מענדעלסאָהן, " "

זייער לעבען, שריפטען און טהעטיג-

קייט. 185 זייטען.....25

מאררים ראזענפעלד, היינריך היינע,

זיין ביאָגראַפיע, 85 זייטען.....15

דוד פינסקי, ערצעהלוונגען, צוויי בענדער,

546 זייטען, פריז יעדער באנד....50

05..... זרבבל, ערצעהלוונגען " "

דר. ש. פעסקין, סטרייקס און זייער ניצ-

ליכקייט פיר דיא ארכייטער..05

צו אדרעסירען:

The International Library Pub. Co.,

23 Duane St., New York, U. S. A.

דיא אינטערנאציאנאלע ביבליאטעק.

עפען ערשיינען:

דוד פינסקי'ס עלצעהלונגען, צווייטער באנד, 290 זייטען... פרייז 50 ס.

דיא פאמיליע ראטהשילד, זייער לעבען און פונאנציעלע מוהעטיג-

קייט, 61 זייטען פרייז 15 ס.

דון יצחק אברבנאל און זיינע זיהן, 67 זייטען פרייז 15 ס.

מאהאמעד, דער גרינדער פון מאהאמעדאניזמוס, 65 זייטען פרייז 15 ס.

אללע פיער לעבענספערשייבונגען פערפאסט פון פיליפ קראנין.

יהודה הלוי, דער גרויסער יודישער משורר, פערפאסט פון מאָרריס

ראָזענפעלד, 64 זייטען פרייז 15 ס.

קניאז פאטיאמקינ', דיא געשיכטע פון בעריהמטען מאטראָזען-

אויפשמאנד, מיט אילוסטראציאנען, 100 זייטען, פרייז 20 ס.

אלישע בן אבויה, היסטארישע דראַמא אין 4 אקטען פון יעקב גאָרדין

פרייז 15 ס.

דער אונבעקאנטער, דראַמא אין 4 אקטען מיט אַ פראָלאָג,

פון יעקב גאָרדין פרייז 20 ס.

אייזיק שעפטעל, אַלבייטער-דראַמא אין 3 אקטען, פון דוד פינסקי,

פרייז 15 ס.

פאָרן שטורם, דראַמא פון דער רוסישער רעוואָלוציאָן, אין 3 אקטען,

פון לעאָפאָלד קאמפף פרייז 20 ס.

קירצליך וועלען ערשיינען:

געזאמעלטע ליעדער פון יהואש, 400 זייטען, געבונדען, פרייז \$1.00

מ. ראָזענפעלד'ס שריפטען, צווייטער באנד, 400 זייטען... פרייז \$1.00

ו. ליבין'ס געקליבענע סקיצען, 300 זייטען פרייז 50 ס.